

دارالعلوم دیوبند کا ترجمان

ماہنامہ



شمارہ: ۹

ربیع الاول ۱۴۴۷ھ مطابق ستمبر ۲۰۲۵ء

جلد: ۱۰۹

مدیر

نگراں

مولانا محمد سلمان حبیب بجنوری
استاذ دارالعلوم دیوبند

حضرت مولانا مفتی ابوالقاسم محمد نعانی
مفتی دارالعلوم دیوبند

ترسیل زر کا پیسہ: دفتر ماہنامہ دارالعلوم دیوبند - ۲۴۷۵۵۴ یو پی

Tel. : 01336-222429 Fax : 01336-222768
Web : <http://www.darululoom-deoband.com>
<https://darululoom-deoband.com/urdu magazine>
E-mail: info@darululoom-deoband.com



DARUL ULOOM Monthly (Urdu)

R. N. I. No.: 2133/57

Vol. No. 109, Issue No. 9, September 2025 ستمبر 2025

Published by Maulana Abul-Qasim Numani

Printed by Maulana Abul-Qasim Numani

Editor :- Maulana Mohammad Salman Bijnori

On Behalf of Darul Uloom Grush.

Place of Publication :- Deoband, Saharanpur, U.P.

Printed at: Mukhtar Printing Press Mohalla Bar Ziyaul Haq

Talehari Chungi. Deoband, Saharanpur. U.P.

Rs. 50/=

Annual Subscription Rs. 500/=

Annual by Regd Post. Rs. 700/=

سعودی عرب، افریقہ، برطانیہ، امریکہ، کناڈا وغیرہ سے سالانہ -/۱۵۰۰ روپے
بنگلہ دیش سے سالانہ -/۸۰۰ روپے، پاکستان سے ہندوستانی رقم -/۸۰۰ روپے

فہرست مضامین

۳	محمد سلمان بجنوری	حرف آغاز
۵	مولانا عبداللطیف قاسمی	عبادات
۱۹	مفتی عبدالرحمن مردان	اصلاح
۳۳	ڈاکٹر مبشر حسین رحمانی	ورہنمائی
۴۶	مولانا محمد راشد شفیع	علامہ بنوریؒ کی چند نصیحتیں
۵۰	مولانا ابوبکر خنی شیخوپورہ	دعا — حقیقت اور آداب
۵۴	محمد توقیر رحمانی	اسلام میں فلاح کا دروازہ ہر ایک کے لیے کھلا ہے

ختم خریداری کی اطلاع

- یہاں پراگر سرخ نشان ہے تو اس بات کی علامت ہے کہ آپ کی مدت خریداری ختم ہو گئی ہے۔
- ہندوستانی خریدار منی آرڈر سے اپنا چندہ دفتر کو روانہ کریں۔
- ایک سال کے لیے اگر بذریعہ رجسٹری طلب فرمائیں تو = 700 روانہ فرمائیں۔
- ہندوستان و پاکستان کے تمام خریداروں کو خریداری نمبر کا حوالہ دینا ضروری ہے۔

حرف آغاز

محمد سلمان بجنوری

آج کل امت مسلمہ پوری دنیا میں جن حالات سے دوچار ہے وہ نہ تو نئے ہیں اور نہ غیر متوقع۔ نئے نہ ہونے کا مطلب یہ ہے کہ امت اس طرح کی مشکلات سے ہر دور میں نبرد آزما ہوتی آئی ہے، یہ بات کون نہیں جانتا کہ سب سے زیادہ مشکل حالات کا سامنا خود رسول اکرم صلی اللہ علیہ وسلم اور ان کے اصحاب کرام کو کرنا پڑا اور اس کے بعد ہر دور میں آزمائشیں آئیں اور چراغ مصطفوی سے شرار بولہبی کے ٹکراؤ کا تسلسل ایک ایسی تاریخ کو وجود میں لاتا رہا جس میں ایک طرف انسانیت کے دکھوں کا مداوا کرنے اور بندوں کو اپنے جیسے بندوں کی بندگی سے نکال کر، معبود برحق کی بندگی کی طرف لانے کی کوششیں تھیں دوسری طرف انسانوں کو جہنم میں لے جانے کے شیطانی مشن کو کامیاب بنانے کے منصوبے اور سازشیں تھیں۔ اس صورت حال کی وجہ سے امت کو ہر دور میں مشکلات سے گزرنا پڑا ہے۔

موجودہ وقت میں یہ حالات غیر متوقع بھی نہیں ہیں؛ اس لیے کہ گزشتہ ایک دو صدیوں میں باطل طاقتوں نے جس مستعدی اور ہمت؛ بلکہ جسارت کے ساتھ حق کو دبائے اور مٹانے کے لیے متحد ہو کر بے پناہ اور انتھک کام کیا ہے اور اس کے مقابلے میں ہم نے ہر جگہ اور خصوصاً عالم اسلام میں جس سستی یا غیر ذمہ داری کا عام طور پر مظاہرہ کیا ہے، اس کا نتیجہ یہی حالات ہو سکتے تھے؛ اس لیے عرض کیا گیا کہ یہ حالات نہ تو نئے ہیں اور نہ غیر متوقع۔

لیکن اس دور کے حالات کا سنگین پہلو یہ ہے کہ آج کے حالات میں امت کے ایک بڑے طبقے کو تو اپنے حقیقی نقصان کا ادراک ہی نہیں ہے اور جو لوگ کچھ محسوس بھی کرتے ہیں اُن کے اندر حالات کے مقابلے کے لیے ضروری عزم و حوصلہ اور قوت ارادی کا فقدان نظر آتا ہے اور اگر کہیں خال خال یہ صفت پائی بھی جاتی ہے تو ایسے لوگوں کے راستے میں ایسی بڑی رکاوٹیں کھڑی کر دی جاتی ہیں جن کا

عبور کرنا امت کی متحدہ طاقت کے بغیر ممکن نہیں۔

اس وقت مسلم اقلیتی ممالک ہوں یا مسلم اکثریتی ممالک دونوں ہی میں تقریباً ایک جیسا حال ہے کہ دین اسلام کی حقیقی تعلیمات زندہ رکھنے اور نئی نسلوں کی اسلامی خطوط پر تربیت کر کے ان کو مرد مومن بنانے کے کام میں دانستہ رکاوٹیں ڈالی جاتی ہیں اور اپنے اقتدار کے تحفظ کے لیے ہر اس آواز کو دبا دیا جاتا ہے جو ایمان اور انصاف کے تقاضوں کو پورا کرنے کے لیے بلند ہو رہی ہو، خواہ وہ کتنی غیر سیاسی کیوں نہ ہو۔

پھر جو مسلم اقلیتی ممالک ہیں وہاں صورت حال اور زیادہ مشکل ہے کہ وہاں اب دین و ایمان کے تحفظ کے تمام راستے بند کرنے اور ظاہری طور پر مسلمان نظر آنے پر بھی قدغن لگانے کے منصوبے روبہ عمل لانے کی کوشش جاری ہے اور اس مقصد کے لیے تمام جائز و ناجائز وسائل استعمال کیے جا رہے ہیں۔

اس ساری صورت حال میں جو بات زیادہ تشویش ناک اور پریشان کن ہے وہ یہی ہے کہ امت کی عمومی اکثریت اپنے حقیقی نقصان کا ادراک کرنے سے قاصر نظر آ رہی ہے اور جب پورا ادراک ہی نہ ہو تو تلافی اور تدارک کی کوشش کس طرح عمل میں آسکتی ہے۔ ضرورت اس بات کی ہے کہ علماء کرام اور امت کے تمام ذمہ دار فکر مند طبقے اٹھ کھڑے ہوں اور امت کے لوگوں کو اپنے حالات اور اطوار بدلنے پر آمادہ کرنے کی سنجیدہ کوشش کریں اور اصلاح حال کے لیے ہر ممکن محنت کریں، اس مقصد کے لیے ضروری ہوگا کہ ہر ستائش کی تمنا اور صلے کی پروا سے بے نیاز ہو کر اور ہر مذمت و مخالفت سے بلند ہو کر کام کیا جائے اور امت کے لوگوں کے عقیدہ و ایمان اور مستقبل کے تحفظ میں اپنا کردار ادا کیا جائے۔

* * *

نماز تہجد کی فضیلت اور پڑھنے کا طریقہ

از: مولانا عبداللطیف قاسمی

جامعہ غیث الہدی، بنگلور

رات کا آخری حصہ نہایت بابرکت ہوتا ہے یہ رحمتِ خداوندی کے نزول، دعاؤں کی قبولیت اور اللہ سے قرب و مناجات کا وقت ہے، اس وقت اللہ تعالیٰ اپنے بندوں کی طرف اپنی خاص شانِ رحمت کے ساتھ متوجہ ہوتے ہیں، ان کو دعا اور استغفار کے لیے آواز لگاتے ہیں، اللہ کے نیک و مقرب بندے کھڑے ہوتے ہیں، اس سے لولگاتے ہیں اور راز و نیاز کی باتیں کرتے ہیں۔ نماز تہجد عظیم ترین دولت، تقربِ الہی کا خاص ذریعہ اور ہر دور کے نیک بندوں کا طریقہ ہے، نماز تہجد مومن کا قابلِ فخر عمل ہے، نماز تہجد نفس کی تربیت، گناہوں کی معافی، گناہوں سے حفاظت اور رب سے لینے کا ذریعہ ہے۔

رات کی گہری میٹھی نیند اور نرم بستروں کو چھوڑنا انسانی طبیعت پر کافی گراں ہوتا ہے، جو بندے لوگوں کے آرام اور خوابِ غفلت میں محو ہونے کے وقت اپنے آرام اور آرام دہ بستر کو چھوڑ کر اپنے رب کے سامنے نیاز مندانہ کھڑے ہوتے ہیں اور سربہ سجود ہوتے ہیں، ان کی یہ ادا قربانی اللہ کو بہت پسند آتی ہے، اسی قربانی اور عشقِ الہی کی وجہ سے ان کے درجات بلند ہوتے ہیں، ان کے تعلق مع اللہ اور قرب خداوندی میں ترقی ہوتی ہے، اللہ ان کی تعریف و توصیف اور ان پر فخر فرماتے ہیں۔

اللہ نے اپنے نبی صلی اللہ علیہ وسلم سے فرمایا:

وَمِنَ اللَّيْلِ فَتَهَجَّدْ بِهِ نَافِلَةً لَّكَ، عَسَىٰ أَنْ يَبْعَثَكَ رَبُّكَ مَقَامًا مَّحْمُودًا. (بنی اسرائیل: ۷۹)

نماز تہجد پڑھا کرو کہ وہ تمہارے لیے نفل ہوگی، امید ہے کہ تمہارا رب تمہیں مقام محمود عطا کرے گا۔

حضرت ابو ہریرہؓ فرماتے ہیں: رسول اللہ صلی اللہ علیہ وسلم نے فرمایا:

يُنْزِلُ رَبُّنَا تَبَارَكَ وَتَعَالَىٰ كُلَّ لَيْلَةٍ إِلَى السَّمَاءِ الدُّنْيَا حِينَ يَنْقُضُ ثُلُثُ اللَّيْلِ الْآخِرِ، يَقُولُ:

مَنْ يَدْعُونِي، فَاسْتَجِبْ لَهُ، مَنْ يَسْأَلُنِي فَأَعْطِيهِ، مَنْ يَسْتَغْفِرُنِي، فَأَغْفِرْ لَهُ. (رواہ البخاری، کتاب التَّجَدُّد، باب الدعاء فی الصَّلَاة من آخر اللیل: ۱۱۴۵)

رات کے آخری تہائی حصے میں ہمارے رب آسمان دنیا کی طرف نزول فرماتے ہیں اور ارشاد فرماتے ہیں: کون ہے؟ جو مجھ سے دعا کرے کہ میں اس کی دعا قبول کروں؟ کون ہے؟ جو مجھ سے مانگے تو میں اُسے عطا کروں، کون ہے؟ جو مجھ سے معافی مانگے تو میں اُسے معاف کروں؟

اس حدیث سے معلوم ہوا کہ رات کے آخری حصے میں اللہ اپنی خاص رحمت کے ساتھ بندوں کی طرف متوجہ ہو کر ان کو دعا و استغفار کی دعوت اور قبولیت کا یقین دلاتے ہیں، کاش ہمیں اس وقت اس کے سامنے کھڑا ہونا نصیب ہو جائے، اللہ ہمیں بھی اپنے مقرب بندوں کے قدموں میں جگہ نصیب فرمادے۔ حضرت جابرؓ فرماتے ہیں: میں نے نبی صلی اللہ علیہ وسلم کو فرماتے ہوئے سنا:

إِنَّ فِي اللَّيْلِ لَسَاعَةً لَا يُوَافِقُهَا رَجُلٌ مُسْلِمٌ، يَسْأَلُ اللَّهَ خَيْرًا مِنْ أَمْرِ الدُّنْيَا وَالْآخِرَةِ، إِلَّا أَعْطَاهُ إِيَّاهُ، وَذَلِكَ كُلَّ لَيْلَةٍ. (رواہ مسلم، کتاب المسافرین، باب فی اللیل ساعة مستجاب فیہا الدعاء: ۷۵۷)

رات میں ایک قبولیت کی گھڑی ہوتی ہے جو بندہ اس کو پالیتا ہے اور اس میں دنیا و آخرت کی بھلائی طلب کرتا ہے، تو اللہ تعالیٰ ضرور اس کو نوازتے ہیں، یہ قبولیت کی گھڑی ہر رات آتی ہے۔

حضرت عمرو بن عبسہؓ فرماتے ہیں: میں نے رسول اللہ صلی اللہ علیہ وسلم کو فرماتے ہوئے سنا: اقْرَبُ مَا يَكُونُ الرَّبُّ مِنَ الْعَبْدِ فِي جَوْفِ اللَّيْلِ الْآخِرِ، فَإِنْ اسْتَطَعْتَ أَنْ تَكُونَ مِمَّنْ يَذْكُرُ اللَّهَ فِي تِلْكَ السَّاعَةِ فَكُنْ. (رواہ الترمذی، ابواب الدعوات: ۳۵۷۹)

بندہ اپنے رب سے سب سے زیادہ قریب رات کے آخری حصے میں ہوتا ہے، اگر تم اُن لوگوں میں شامل ہو سکتے ہو جو اس وقت اس کو یاد کرتے ہیں، ضرور شامل ہو جانا۔

حضرت ابو امامہ باہلیؓ سے روایت ہے، رسول اللہ صلی اللہ علیہ وسلم نے ارشاد فرمایا: عَلَيْكُمْ بِقِيَامِ اللَّيْلِ، فَإِنَّهُ دَابُّ الصَّالِحِينَ قَبْلَكُمْ، وَهُوَ قُرْبَةٌ لَكُمْ إِلَى رَبِّكُمْ، وَمُكَفَّرٌ لِلْسَيِّئَاتِ، وَمَنْهَاةٌ عَنِ الْإِثْمِ. (رواہ الحاكم فی المستدرک، کتاب الوتر من صلاۃ التطوع: ۱۱۵۶)

تم قیام اللیل کو لازم پکڑ لو؛ کیوں کہ قیام اللیل تم سے پہلے نیک لوگوں کا طریقہ ہے، رات کا قیام اللہ تعالیٰ سے قرب کا ذریعہ، گناہوں کے لیے کفارہ اور گناہوں سے روکنے والی عبادت ہے۔

حضرت سہل بن سعدؓ فرماتے ہیں:

جَاءَ جَبْرِيلُ عَلَيْهِ السَّلَامُ إِلَى النَّبِيِّ صَلَّى اللَّهُ عَلَيْهِ وَسَلَّمَ، فَقَالَ: يَا مُحَمَّدُ، عِشْ مَا

شِئْتُ، فَإِنَّكَ مَيِّتٌ، وَأَحِبُّ مَنْ أَحَبَّبْتَ، فَإِنَّكَ مَفَارِقُهُ، وَأَعْمَلُ مَا شِئْتُ، فَإِنَّكَ مَجْزِيٌّ بِهِ، ثُمَّ قَالَ: يَا مُحَمَّدُ! شَرَفَ الْمُؤْمِنِ قِيَامُ اللَّيْلِ، وَعِزُّهُ اسْتِغْنَاؤُهُ عَنِ النَّاسِ. (رواه الحاكم عن سهل بن سعد، كتاب الرقاق: ۷۹۲۱)

رسول اللہ صلی اللہ علیہ وسلم کی خدمت میں جبریل امین حاضر ہوئے، عرض کیا: اے محمد! جتنے دن چاہو، زندگی گزارو، آخر کار تمہیں مرنا ہے، جس سے چاہو، محبت کرو، آخر کار تم کو اُس سے جدا ہونا ہے، جو چاہے عمل کرو، تمہیں اس کا بدلہ ضرور دیا جائے گا، پھر فرمایا: اے محمد! مومن کے لیے شرافت اور عزت کی چیز قیام اللیل اور تہجد ہے، اور مومن کی عزت لوگوں سے مستغنی ہونے میں ہے۔
حضرت ابو ہریرہؓ فرماتے ہیں: رسول اللہ صلی اللہ علیہ وسلم نے فرمایا:

نماز تہجد کی فضیلت

أَفْضَلُ الصَّيَامِ، بَعْدَ رَمَضَانَ شَهْرُ اللَّهِ الْمُحَرَّمِ، وَأَفْضَلُ الصَّلَاةِ، بَعْدَ الْفَرِيضَةِ، صَلَاةُ اللَّيْلِ. (مسلم، کتاب الصوم، باب فضل الصوم من المحرم: ۱۱۶۳)

رمضان کے روزوں کے بعد سب سے زیادہ فضیلت والا روزہ محرم کا روزہ ہے، فرض نمازوں کے بعد سب سے زیادہ فضیلت والی نماز صلاۃ اللیل ہے (تہجد کی نماز ہے)۔

حضرت عبداللہ بن سلامؓ جو اسلام قبول کرنے سے پہلے یہود کے بہت بڑے عالم تھے، فرماتے ہیں: رسول اللہ صلی اللہ علیہ وسلم جب مدینہ منورہ تشریف لے آئے، تو لوگ تیزی سے آپ سے ملاقات کے لیے حاضر ہوئے، میں بھی حاضر ہوا میں نے جب آپ کے چہرہ انور کو دیکھا، تو سمجھ گیا کہ یہ جھوٹے شخص کا چہرہ نہیں ہے، آپ صلی اللہ علیہ وسلم نے اس وقت سب سے پہلی بات جو ارشاد فرمائی، وہ یہ تھی:

يَا أَيُّهَا النَّاسُ! أَفْشُوا السَّلَامَ، وَأَطْعِمُوا الطَّعَامَ، وَصَلُّوا، وَالنَّاسُ نِيَامٌ، تَدْخُلُوا الْجَنَّةَ بِسَلَامٍ. (رواه الترمذی، ابواب صفۃ القیامۃ والرقائق: ۲۴۸۵)

اے لوگو! سلام کو عام کرو، کھانا کھلاؤ، صلہ رحمی کا معاملہ کرو، جب لوگ سو رہے ہوں، تو تم تہجد کی نماز پڑھو، جنت میں سلامتی کے ساتھ داخل ہو جاؤ گے۔

حضرت علیؓ سے مروی ہے، حضور اقدس صلی اللہ علیہ وسلم نے ارشاد فرمایا:

إِنَّ فِي الْجَنَّةِ لَغُرَفًا تَرَى ظُهُورَهَا مِنْ بُطُونِهَا، وَبُطُونُهَا مِنْ ظُهُورِهَا، فَقَامَ إِلَيْهِ أَعْرَابِيٌّ، فَقَالَ: لِمَنْ هِيَ يَا رَسُولَ اللَّهِ! قَالَ: هِيَ لِمَنْ أَطَابَ الْكَلَامَ، وَأَطْعَمَ الطَّعَامَ، وَأَدَامَ الصَّيَامَ،

وَصَلَّى لِلَّهِ بِاللَّيْلِ، وَالنَّاسُ نِيَامٌ. (رواہ الترمذی، ابواب صفۃ الجنۃ، باب ماجاء فی صفۃ غرف الجنۃ: ۲۵۲۷)

جنت میں ایسے بالا خانے ہیں (جو آبگینوں کے مثل ہیں) جن کے اندر سے باہر کی چیزیں اور باہر سے ان کے اندر کی چیزیں نظر آتی ہیں، صحابہ رضی اللہ عنہم نے عرض کیا: یا رسول اللہ! یہ کن لوگوں کے لیے تیار کیے گئے ہیں؟ حضور ﷺ نے فرمایا: جو اچھی طرح گفتگو کرے اور جو (مہمانوں اور غریبوں کو) کھانا کھلائے، ہمیشہ (مسنون و مستحب) روزے رکھیں اور رات میں اللہ کے لیے تہجد پڑھے جب کہ لوگ سو رہے ہوں۔

نماز تہجد اللہ کے خاص بندوں کا وظیفہ

نماز تہجد رحمٰن کے خاص عبادت گزار بندوں کا طریقہ ہے جو اُس کی رحمت کے یقیناً مستحق ہیں، چنانچہ سورۃ الفرقان میں ارشاد ہے:

وَالَّذِينَ يَبْتَغُونَ لِرَبِّهِمْ سُجَّدًا وَقِيَامًا، وَالَّذِينَ يَقُولُونَ رَبَّنَا اصْرِفْ عَنَّا عَذَابَ جَهَنَّمَ إِنَّ عَذَابَهَا كَانَ غَرَامًا، إِنَّهَا سَاءَتْ مُسْتَقَرًّا وَمُقَامًا. (الفرقان: ۶۴، ۶۵)

(رحمٰن کے خاص بندے) اپنے رب کے حضور سجدے اور قیام میں راتیں گزارتے ہیں، دعائیں کرتے ہیں: اے ہمارے رب! جہنم کے عذاب سے ہمیں بچا لیجیے! یقیناً اس کا عذاب آنے والا ہے اور جہنم بہت بری جگہ ہے۔

معلوم ہوا کہ نماز تہجد میں طویل قیام اور طویل سجدے مطلوب ہیں، رحمٰن کے بندے وہ ہیں جو اللہ کی رحمت کے طالب ہیں، ان کی ایک صفت یہ بھی ہے کہ وہ سجدہ اور قیام میں رات گزارتے ہیں۔

اللہ نے ایک دوسرے مقام پر نیک بندوں کی تعریف فرماتے ہوئے ارشاد فرماتے ہیں:

تَتَجَافَى جُنُوبُهُمْ عَنِ الْمَضَاجِعِ يَدْعُونَ رَبَّهُمْ خَوْفًا وَطَمَعًا وَمِمَّا رَزَقْنَاهُمْ يُنفِقُونَ، فَلَا تَعْلَمُ نَفْسٌ مَّا أُخْفِيَ لَهُمْ مِنْ قُرَّةِ أَعْيُنٍ جَزَاءً بِمَا كَانُوا يَعْمَلُونَ. (الم سجدہ: ۱۶، ۱۷)

اللہ کے نیک بندوں کے پہلوان کے بستروں سے الگ ہوتے ہیں، وہ اپنے رب کے عذاب سے ڈرتے ہوئے اور اس کی رحمت کی امید رکھتے ہوئے اس کی عبادت کرتے ہیں اور اس کے دیے ہوئے مال میں سے اس کی راہ میں خرچ کرتے ہیں، کسی انسان کو خبر نہیں ہے کہ ان اعمال کے بدلے میں ان کی آنکھوں کی ٹھنڈک کے لیے کیا کیا نعمتیں اللہ نے چھپا کر رکھی ہیں۔

حضرت عبداللہ بن مسعود سے روایت ہے، حضور صلی اللہ علیہ وسلم نے ارشاد فرمایا:

ہمارا رب دو شخصوں سے بہت خوش ہوتا ہے، جن میں سے ایک وہ شخص ہے جو اپنے بستر، اپنے

لحاف، اپنے محبوب اور اپنے گھر والوں کے درمیان سے اٹھ کر نماز کے لیے کھڑا ہوتا، اللہ تعالیٰ فرماتے ہیں: اے میرے فرشتو! میرے اس بندے کو دیکھو: اپنے بستر، لحاف اور گھر والوں کے درمیان سے ثواب کی رغبت اور میرے عذاب کا خوف کرتے ہوئے نماز کے لیے اٹھ کر کھڑا ہوا ہے۔ (مجمع الزوائد، ابواب العیدین، باب فی صلاة اللیل: ۳۵۳۸)

حضرت عبداللہ بن عمرؓ نے ایک خواب دیکھا، انھوں نے اپنی بہن حضرت حفصہؓ کو سنایا، حضرت حفصہؓ نے رسول اللہ ﷺ کو سنایا، رسول اللہ ﷺ نے فرمایا: عبداللہ نیک انسان ہیں، کاش وہ تہجد کا اہتمام کرتے! رسول اللہ ﷺ کے اس ارشاد کے بعد حضرت عبداللہ بن عمرؓ رات میں کچھ دیر آرام فرماتے تھے، بقیہ ساری رات تہجد اور نوافل میں گزارتے۔ (رواہ البخاری، کتاب المناقب، مناقب عبداللہ بن عمرؓ: ۳۷۳۹)

نماز تہجد عبدیت و امتنان کا مظہر

حضرت عائشہؓ فرماتی ہیں:

إِنَّ نَبِيَّ اللَّهِ صَلَّى اللَّهُ عَلَيْهِ وَسَلَّمَ كَانَ يَقُومُ مِنَ اللَّيْلِ حَتَّى تَتَفَطَّرَ قَدَمَاهُ، فَقَالَتْ عَائِشَةُ: لِمَ تَصْنَعُ هَذَا يَا رَسُولَ اللَّهِ! وَقَدْ غَفَرَ اللَّهُ لَكَ مَا تَقَدَّمَ مِنْ ذَنْبِكَ وَمَا تَأَخَّرَ؟ قَالَ: أَفَلَا أُحِبُّ أَنْ أَكُونَ عَبْدًا شَكُورًا الْخ (رواہ البخاری، کتاب تفسیر القرآن، باب لیغفر اللہ لک: ۲۸۳۷)

آپ صلی اللہ علیہ وسلم راتوں میں تہجد پڑھا کرتے تھے؛ یہاں تک کہ نماز میں کھڑے کھڑے پاؤں میں ورم آجاتا تھا، حضرت عائشہؓ نے عرض کیا: یا رسول اللہ! اللہ نے آپ کے اگلے پچھلے گناہ معاف کر دیے ہیں، پھر بھی آپ اس قدر تکلیف کیوں اٹھاتے ہیں؟ آپ صلی اللہ علیہ وسلم فرماتے: کیا اللہ کا شکر گزار بندہ بننا مجھے پسند نہیں ہے؟

حضرت مطرف اپنے والد سے روایت کرتے ہیں: وہ فرماتے ہیں:

عَنْ مُطَرِّفٍ عَنْ أَبِيهِ قَالَ: أَتَيْتُ النَّبِيَّ صَلَّى اللَّهُ عَلَيْهِ وَسَلَّمَ، وَهُوَ يُصَلِّي وَلِحْوَفِهِ أَرِيزٌ كَأَرِيزِ الْمَرْجَلِ، يَعْنِي: يَبْكِي. (النسائی، کتاب السہو، باب البکا، فی الصلوۃ: ۱۲۱۴)

میں رسول اللہ صلی اللہ علیہ وسلم کی خدمت میں حاضر ہوا، دیکھا کہ آپ صلی اللہ علیہ وسلم نماز (تہجد) میں مصروف ہیں، آپ کے سینے سے ہانڈیا کے پکنے کی طرح آواز نکل رہی ہے، یعنی اللہ کے خوف و خشیت سے گھٹ گھٹ کر رہے ہیں۔

احادیث صحیحہ میں آپ ﷺ کی نماز تہجد نہایت تفصیل سے مذکور ہے، کبھی کبھی آپ ﷺ نماز تہجد میں صرف ایک آیت پڑھتے پڑھتے صبح کر دیتے، حضرت ابوبکر صدیقؓ نماز تہجد میں اس قدر روتے کہ

پڑوسیوں کو ترس آجاتا تھا، بعض حضرات صحابہ صرف ایک رات میں صلاۃ اللیل میں قرآن مکمل کر لیا کرتے تھے، عام حضرات صحابہ، تابعین، ائمہ اربعہ، محدثین اور مشائخ عموماً نماز تہجد کا اہتمام کرتے تھے، دن مخلوق کی ضروریات کی تکمیل میں اور رات خالق کو راضی کرنے میں لگاتے تھے، خیر القرون میں شب بیداری سے متعلق غلام و باندیوں کے بے شمار حیرت انگیز واقعات تاریخ و سیر کی کتابوں میں مذکور ہیں، وہ حضرات رات کے آخری حصے کی قدر و قیمت کو جانتے تھے، اس کو وصول کر لیا کرتے تھے، افسوس صد افسوس! آج ہم کس قدر غافل اور نادری میں مبتلا ہیں۔

ہم طلبہ، علماء، دین کے خدام، مشائخ کی خدمت میں بغرض اصلاح حاضر ہونے والے اور دعوت و تبلیغ میں اپنی جان و مال لگانے والوں کو چاہیے کہ اپنی راتوں کو عبادت و ریاضت سے روشن رکھیں، دن کو دین کی خدمت میں لگائیں، اللہ کے بندوں کو دین سکھانے اور دین کی باتیں ان تک پہنچانے میں لگائیں، اللہ سے عرض و نیاز اور اس کو منانے میں راتوں کو لگائیں، جن علماء، مشائخ اور اکابر پر ہم فخر کرتے ہیں، وہ دن میں شہسوار ہوتے تھے، راتوں میں خدا کے حضور آوہ و زاری کرتے تھے، اللہ ان نفوس قدسیہ اور ان کی خدمات کو شرف قبولیت سے نوازتے تھے اور ان کی خدمات نتیجہ خیز اور ثمر آور ہوا کرتی تھیں، آج ہم نے نالہ نیم شمی کو چھوڑ کر بے شمار خدمات انجام دیتے ہیں؛ لیکن ہمیں وہ برکات حاصل نہیں ہوتیں جو ہمارے اکابر کو ہوتی تھیں۔ اللہ تعالیٰ راقم سیاہ کا رکاو اور ہم سب دین کے خدام کو آہ سحر گاہی اور نالہ نیم شمی کی توفیق نصیب فرمائے!

اللہ کے ایک نیک بندے تہجد کے نہایت پابند تھے، ایک رات اُن پر نیند کا غلبہ ہوا، تہجد چھوٹ گئی، خواب میں دیکھا کہ ایک چاند جیسی صورت والی حور سامنے کھڑی ہے جس کے ہاتھ میں چمڑے کا ایک ٹکڑا ہے، جس میں مندرجہ ذیل اشعار لکھے ہوئے:

الْهَيْتُكَ لَذَّةُ نَوْمَةٍ عَنْ خَيْرِ عَيْشٍ مَعَ الْخَيْرَاتِ فِي غُرَفِ الْجَنَانِ
جنت کے باغات میں خوب صورت حوروں کے ساتھ بہترین زندگی سے تمہیں نیند کی لذت نے غافل کر دیا ہے۔

تَعِيشُ مُخَلَّدًا لَا مَوْتَ فِيهِ وَتَنْعَمُ فِي الْجَنَانِ مَعَ الْحَسَنِ
جنت میں ہمیشہ کی زندگی پاؤ گے، جس میں موت نہیں ہے، جنت کے باغات میں خوب صورت حوروں کے ساتھ مزے سے رہو گے۔

تَيَقُّظُ مِنْ مَنَامِكَ إِنَّ خَيْرًا مِنَ النَّوْمِ التَّهَجُّدُ بِالْقُرْآنِ

اپنی نیند سے بیدار ہو جاؤ، سونے سے بہتر تہجد میں قرآن پاک کی تلاوت ہے۔
وہ بزرگ فرماتے ہیں:

جب بھی مجھے خواب اور اشعار یاد آتے ہیں، تو میری نیند ختم ہو جاتی ہے۔ (قیام اللیل لمحمد بن نصر
المروزی، باب اذا اعتاد الرجل قیام اللیل)

تہجد میں قرآن سننے کے لیے فرشتوں کی آمد

تہجد کے وقت فرشتوں کا نزول ہوتا ہے، ان مبارک گھڑیوں میں اللہ تعالیٰ آسمان دنیا کی طرف
نزول فرماتے ہیں، اللہ کے فرشتے بھی تہجد میں قرآن کی تلاوت کرنے والوں کے پاس آتے ہیں۔
رسول اللہ صلی اللہ علیہ وسلم کا ارشاد ہے:

إِنَّ صَلَاةَ آخِرِ اللَّيْلِ مَشْهُودَةٌ، وَذَلِكَ أَفْضَلُ. (رواہ مسلم عن جابر، کتاب صلاة المسافرين، باب من
خاف ان لا یقوم من آخر اللیل: ۷۵۵)

بلاشبہ رات کے آخری حصے کی نماز میں فرشتے حاضر ہوتے ہیں، یہ (تہجد کی) نماز نہایت فضیلت
والی نماز ہے۔

حضرت اسید بن حنفیہؓ فرماتے ہیں:

میں ایک رات (نماز تہجد میں) سورۃ البقرہ کی تلاوت کر رہا تھا، قریب ہی میرا گھوڑا بندھا ہوا تھا، وہ
گھوڑا اچانک بدکنے لگا، میں نے تلاوت روک دی، گھوڑا پرسکون ہو گیا، پھر پڑھنے لگا، تو گھوڑا پھر بدکنے
لگا، پھر میں خاموش ہو گیا، تو گھوڑا پرسکون ہو گیا، پھر میں نے سلام پھیر دیا؛ اس لیے کہ میرا بیٹا بچی قریب
ہی سو رہا تھا، مجھے اندیشہ ہوا کہ کہیں گھوڑا بچے کو روند نہ ڈالے؛ اس لیے میں نے نماز مکمل کر لی۔

صبح رسول اللہ صلی اللہ علیہ وسلم کو واقعہ سنایا، رسول اللہ صلی اللہ علیہ وسلم نے فرمایا: ابن حنفیہ!
قرآن پاک کی تلاوت کیا کرو، ابن حنفیہ! قرآن پاک کی تلاوت کیا کرو، میں نے عرض کیا: میرے
قریب میرا بیٹا تھا مجھے خوف ہوا کہ کہیں بیٹے کو گھوڑا روند نہ ڈالے؛ اس لیے میں نے سلام پھیر دیا، پھر
میں نے آسمان کی طرف سر اٹھایا، تو ایک سائبان نما چیز دیکھی جس میں چراغ کے مثل کچھ روشن چیزیں
نظر آئیں، پھر وہ دور ہو گئیں، رسول اللہ صلی اللہ علیہ وسلم نے فرمایا: تم جانتے ہو؟ وہ چیزیں کیا تھیں؟
میں نے عرض کیا: نہیں، آپ صلی اللہ علیہ وسلم نے فرمایا: وہ فرشتے تھے جو تمہاری قرات قرآن سننے
کے لیے آئے تھے، اگر تم صبح تک پڑھتے رہتے، تو لوگ ان فرشتوں کو دیکھتے، وہ لوگوں کی نگاہوں سے
اوجھل نہ ہوتے۔ (رواہ البخاری، کتاب فضائل القرآن، باب نزول السکینۃ والملائکۃ عند قراءۃ القرآن: ۵۰۱۸)

حفاظ قرآن اور قیام اللیل

لہذا علماء و حفاظ قرآن کو بطور خاص تہجد اور تہجد میں تلاوت قرآن کا اہتمام کرنا چاہیے، رحمت خداوندی کے نزول، فرشتوں کی حاضری اور قبولیت دعا کا وقت ہے اور خدا سے قریب ہونے کا بہترین موقع ہے، تہجد میں کھڑے ہو کر قرآن کی تلاوت سے لطف اٹھائیں، رحمت خداوندی کے مستحق بنیں، فرشتوں کی گواہی کے مصداق بنیں اور قرآن پاک کو نوک زبان رکھیں۔

حضرت علیؓ فرماتے ہیں: رسول اللہ صلی اللہ علیہ وسلم نے فرمایا:

إِنَّ اللَّهَ وَتَرُّ، يُحِبُّ الْوِتْرَ، فَأَوْتِرُوا يَا أَهْلَ الْقُرْآنِ! (رواہ الترمذی، البواب الوتر، باب ماجاء ان الوتر لیس بختم: ۴۵۳)

اللہ وتر ہیں، وتر کو پسند فرماتے ہیں: اے اہل قرآن! (تہجد میں) وتر کا اہتمام کرو۔
حفظ قرآن نماز تہجد میں تلاوت ہی کے لیے ہے، تہجد میں تلاوت قرآن سے حافظ قرآن کو قرآن بہت عمدہ یاد رہے گا۔

رسول اللہ صلی اللہ علیہ وسلم نے فرمایا:

إِذَا قَامَ صَاحِبُ الْقُرْآنِ، فَقَرَأَهُ بِاللَّيْلِ، وَالنَّهَارِ، ذَكَرَهُ، وَإِذَا لَمْ يَقُمْ بِهِ نَسِيَهُ. (رواہ مسلم، کتاب صلاة المسافرين، باب الامر بتجديد القرآن: ۷۸۹)

حافظ قرآن رات دن (نفل) نمازوں میں کھڑے ہو کر تلاوت کرتا ہے، تو قرآن اُس کو خوب یاد رہتا ہے، جب وہ نمازوں میں پڑھنا چھوڑ دے، تو قرآن بھول جائے گا۔

تہجد کے لیے بیداری کی تدابیر

(۱) عشاء بعد جلد سونے کی فکر: جو شخص نماز تہجد سے بہرہ مند ہونا چاہتا ہے، اس کے لیے ضروری ہے کہ وہ عشاء کی نماز کے بعد غیر ضروری کام اور فضولیات میں وقت گزاری نہ کرے، سنت کے موافق با وضو دعاؤں کا اہتمام کرتے ہوئے جلد سو جائے، اس کے لیے تہجد اور نماز فجر کے لیے بیدار ہونا آسان ہوگا، دیر سے سوئے گا، تو تہجد کی توفیق تو کجا؟ نماز فجر کے فوت ہونے کا اندیشہ رہے گا۔

آج کل یورپی تہذیب سے متاثر ہو کر بطور خاص شہروں میں مسلم معاشرے اور سماج میں ایسا ماحول بن گیا ہے کہ دیر رات تک فضولیات میں مصروف رہتے ہیں، صبح کی نماز قضا، یا بلا جماعت ادا کرتے ہیں، اسلامی تعلیم اور طریقہ یہ ہے کہ رات میں جلد سوائیں اور جلد بیدار ہوں، رات کا آخری حصہ اللہ کی رحمتوں و عنایتوں کی بارش کا حصہ ہے، امت مسلمہ اس وقت سوتی رہتی ہے۔

(۲) دوپہر میں قیلولہ کا اہتمام

دوپہر کے بعد تھوڑی دیر کے لیے قیلولہ ضرور کرے، سنت پر عمل کا ثواب ملے گا، تکان دور ہوگی، طبیعت میں تازگی و نشاط پیدا ہوگا اور قیلولہ نماز تہجد کے لیے اُٹھنے میں مددگار ثابت ہوگا۔

رسول اللہ صلی اللہ علیہ وسلم نے فرمایا:

اسْتَعِينُوا بِطَعَامِ السَّحْرِ عَلَى صِيَامِ النَّهَارِ، وَيَقِيلُولَةِ النَّهَارِ عَلَى قِيَامِ اللَّيْلِ. قَالَ الْأَعْظَمِيُّ: إِسْنَادُهُ ضَعِيفٌ زَمْعَةُ ضَعِيفٌ. (صحیح ابن خزیمہ، باب الامر بالاستعاذۃ علی الصوم: ۱۹۳۹، وابن ماجہ)

سحری کھا کر روزے کے لیے مدد حاصل کرو، دوپہر کے وقت آرام کر کے قیام اللیل کے لیے مدد حاصل کرو۔

(۳) زیادہ آرام دہ بستر پر آرام نہ کرے

اہتمام تہجد کے لیے ضروری ہے کہ آدمی زیادہ آرام دہ بستر اور زیادہ آرام دہ جگہ میں آرام نہ کرے، بلکہ معمولی بستر اور عام جگہ میں آرام کرے؛ تاکہ تہجد میں بیدار ہونے میں کوئی پریشانی نہ ہو۔

حضرت حفصہؓ سے پوچھا گیا:

آپ کے گھر میں رسول اللہ صلی اللہ علیہ وسلم کا بستر کیسا ہوتا تھا؟ حضرت حفصہؓ نے فرمایا: ایک ٹاٹ کا بستر تھا جسے ہم دوہرا کر کے بچھا لیا کرتے تھے، ایک رات میں نے آپ صلی اللہ علیہ وسلم کی راحت کا خیال کرتے ہوئے اُس ٹاٹ کو چار تہہ کر کے بچھا دیا، صبح میں رسول اللہ صلی اللہ علیہ وسلم نے مجھ سے دریافت فرمایا: گذشتہ رات تم نے میرے لیے کیا بچھایا تھا؟ میں نے عرض کیا: یا رسول اللہ! وہی پرانا بستر؛ البتہ آپ کی راحت و آرام کے خیال سے اس کو چار تہہ کر کے بچھا دی تھی، رسول اللہ صلی اللہ علیہ وسلم نے فرمایا: اس بستر کو پہلے جیسا کر دو، آج کی رات یہ آرام دہ بستر میری نماز تہجد کے لیے مانع بن گیا۔

(رواہ الترمذی فی الشمائل، باب ماجاء فی فراش رسول اللہ صلی اللہ علیہ وسلم: ۳۱۲)

(۴) تہجد کے لیے بیدار ہو جائے، تو سستی نہ کرے

جب تہجد کے موقع پر آنکھ کھل جائے، تو سستی نہ کرے کہ تھوڑی دیر بعد اُٹھ جائیں گے، اس طرح کی حرکت نہ کرے؛ بلکہ فوراً آنکھ ملتے ہوئے اُٹھ کر بیٹھ جائے، پھر سورہ آل عمران کی دس آیات (ان فی اختلاف النهار الخ) کی تلاوت کرے، ان شاء اللہ غنودگی دور ہو جائے گی، بیدار ہونے کے بعد سستی ہوگی دوبارہ اُٹھ نہیں پائے گا۔

حضرت عبداللہ بن مسعودؓ فرماتے ہیں:

جب کوئی شخص رات کے آخری حصے میں تہجد کے لیے بیدار ہونے کا ارادہ کرے، تو چھوٹا بچہ، بلی یا کوئی اور چیز اُس وقت اُس کو بیدار کر دیتی ہے، جب وہ آنکھ کھولتا ہے، تو دوستاھی اس پر مسلط ہو جاتے ہیں، ایک براستاھی (شیطان) اور ایک اچھاستاھی (فرشتہ)، شیطان کہتا ہے: برائی کے ساتھ آنکھ کھول، رات لمبی ہے، اطمینان کے ساتھ سو جا، اگر وہ صبح تک سوتا رہا، تو شیطان اُس کے کان میں پیشاب کر دیتا ہے، پھر سست اور کاہل ہونے کی حالت میں صبح کرتا ہے۔

فرشتہ کہتا ہے: نیکی اور بھلائی کے ساتھ صبح کر، کھڑا ہو جا، دعا پڑھ اور نماز پڑھ، اگر وہ شخص کھڑا ہوتا ہے، وضو کرتا ہے، پھر مسجد میں داخل ہوتا ہے، مسجد میں داخل ہونے کی دعا، رسول اللہ صلی اللہ علیہ وسلم پر درود پڑھتا ہے اور نماز سے فارغ ہوتا ہے، تو ایک فرشتہ اس کا استقبال کرتا ہے اور اس کو بوسہ دیتا ہے، پھر وہ چستی، پھرتی اور بہت ساری خوبیوں کے ساتھ صبح کرتا ہے۔ (قیام اللیل لمحمد بن نصر المروزی، باب اذا اعتاد الرجل قیام اللیل)

کوشش کے باوجود بیدار نہ ہونے پر اجر

کسی شخص نے تہجد کے لیے بیدار ہونے کی خاطر خواہ کوشش کی، بعد نماز عشا جلد سو گیا، وقت پر بیدار ہونے کے لیے الارم لگایا، کسی کو بیدار کرنے کے لیے کہا، ان کے علاوہ جو کوشش وہ کر سکتا تھا، سب کچھ کیا، پھر بھی بیدار نہ ہو سکا، ایسے شخص کے لیے رسول اللہ صلی اللہ علیہ وسلم نے خوش خبری سنائی ہے کہ اُس کے لیے نماز تہجد کی کوشش کرنے پر تہجد کا ثواب دیا جائے گا۔

حضرت ابوالدرداء فرماتے ہیں: رسول اللہ صلی اللہ علیہ وسلم نے فرمایا:

مَنْ آتَى فِرَاشَهُ، وَهُوَ يَنْوِي أَنْ يَقُومَ يُصَلِّيَ مِنَ اللَّيْلِ، فَغَلَبَتْهُ عَيْنَاهُ حَتَّى أَصْبَحَ، كُتِبَ لَهُ مَا نَوَى، وَكَانَ نَوْمُهُ صَدَقَةً عَلَيْهِ مِنْ رَبِّهِ عَزَّ وَجَلَّ. (رواہ النسائی، کتاب قیام اللیل، باب من اتى فراشه وهو ينوي القيام: ۱۷۸۷)

جو شخص اپنے بستر پر آئے اور رات میں تہجد کا ارادہ ہو، پھر اس پر نیند کا غلبہ ہو گیا، جس کی وجہ سے صبح تک سوتا رہ گیا، اُس شخص کے لیے اس کی نیت کے موافق اجر لکھا جائے گا، اس کا سونا اللہ کی طرف سے اس کے لیے صدقہ ہوگا۔

مسلمان کی شان یہی ہے کہ اچھے کاموں کی نیت کرے، ان کے لیے کوشش کرے، خاطر خواہ کوشش کے باوجود اگر اُس کام کو نہیں کر سکا، تو اللہ اپنی شانِ کریمی سے اس کو اُس عمل کا اجر و ثواب عطا فرمائیں گے۔

جس شخص کو رات کے آخری حصے میں بیدار ہونا مشکل ہو

حضرت جابرؓ فرماتے ہیں: رسول اللہ صلی اللہ علیہ وسلم نے فرمایا:

مَنْ خَافَ أَنْ لَا يَقُومَ مِنْ آخِرِ اللَّيْلِ فَلْيُوتِرْ أَوَّلَهُ، وَمَنْ طَمِعَ أَنْ يَقُومَ آخِرَهُ فَلْيُوتِرْ آخِرَ اللَّيْلِ، فَإِنَّ صَلَاةَ آخِرِ اللَّيْلِ مَشْهُودَةٌ، وَذَلِكَ أَفْضَلُ. (رواہ مسلم عن جابر، کتاب صلاۃ المسافرین، باب من خاف ان لا يقوم من آخر الليل: ۷۵۵)

جس شخص کو اندیشہ ہو کہ وہ آخر لیل میں بیدار نہیں ہو سکتا ہے، وہ (بعد نماز عشا) رات کے ابتدائی وقت تہجد پڑھ کر سو جائے، جس شخص کو امید ہو کہ وہ آخر لیل میں بیدار ہو سکتا ہے، اس کو چاہیے کہ آخر لیل ہی میں تہجد پڑھے؛ اس لیے کہ اس وقت فرشتے حاضر ہوتے ہیں۔ (آپ صلی اللہ علیہ وسلم کا آخری عمل بھی رات کے آخری حصے میں نماز پڑھنے کا ہے)

نماز تہجد کا شرعی حکم

ابتداءً اسلام میں رسول اللہ صلی اللہ علیہ وسلم اور عام مسلمانوں پر نماز تہجد فرض تھی، پنج وقتہ نمازوں کی فرضیت کے بعد رسول اللہ صلی اللہ علیہ وسلم اور امت سے نماز تہجد کی فرضیت منسوخ ہو گئی؛ البتہ رسول اللہ صلی اللہ علیہ وسلم ہمیشہ نماز تہجد کی پابندی فرماتے رہے، اس کی ترغیب دیتے رہے، نیز حضرات صحابہ بھی اس کا اہتمام فرماتے رہے۔

سعد بن ہشام بن عامر کہتے ہیں:

میں نے حضرت عائشہؓ سے عرض کیا: رسول اللہ ﷺ کی نماز تہجد کی تفصیلات بتائیں، حضرت عائشہؓ نے فرمایا: اللہ نے سورہ مزمل کے ابتدائی حصے میں نماز تہجد کو فرض قرار دیا، رسول اللہ ﷺ اور حضرات صحابہ ایک سال تک اس حکم پر عمل کرتے رہے، اس سورت کا آخری حصہ بارہ ماہ تک نازل نہیں ہوا، پھر آخر سورت میں مسلمانوں کے لیے تخفیف و سہولت کو ذکر فرمایا اور قیام اللیل کو نفل قرار دیا گیا۔ (رواہ مسلم عن سعد بن ہشام بن عامر فی حدیث طویل، کتاب صلاۃ المسافرین، باب جامع صلاۃ اللیل: ۴۷۶)

حضرت علیؓ فرماتے ہیں:

رسول اللہ صلی اللہ علیہ وسلم ایک رات میرے گھر تشریف لائے اور ارشاد فرمایا: کیا تم نماز نہیں پڑھو گے؟ میں نے عرض کیا: یا رسول اللہ! ہمارے دل اللہ کے قبضے میں ہیں، جب وہ ہمیں بیدار کرنا چاہے گا، تو بیدار کرے گا، اللہ کے نبی صلی اللہ علیہ وسلم میری بات سن کر چلے گئے، کچھ جواب نہ دیا، اپنی ران پر ہاتھ مارتے ہوئے (تجربہ سے) فرمایا: انسان بحث و مباحثہ کرنے والا ہے۔ (رواہ

البخاری عن علیؓ، کتاب الصلاۃ، باب تحریض النبی صلی اللہ علیہ وسلم علی قیام اللیل من غیر ایجاب: (۱۱۲۷)

شارح بخاری ابن بطالؒ فرماتے ہیں:

اس روایت سے دو باتیں معلوم ہوئیں، (۱) صلاۃ اللیل اور تہجد کی فضیلت اور اہمیت کے پیش نظر آپ صلی اللہ علیہ وسلم نے اپنی لخت جگر اور اپنے داماد کو بیدار کیا؛ تاکہ وہ بھی صلاۃ اللیل کی فضیلت حاصل کریں، (لہذا آدمی کو چاہیے کہ اپنے اہل، عیال اور اقاب کو تہجد کے لیے بیدار کرے)۔
رسول اللہ صلی اللہ علیہ وسلم نے فرمایا:

اللہ اس شخص پر رحم کرے، جو رات میں بیدار ہو، نماز پڑھے، گھر والی کو اٹھائے، اگر وہ نہ اٹھے، تو اس کے چہرے پر پانی چھڑکے، اللہ اس بندی پر رحم کرے، جو رات میں بیدار ہو کر تہجد پڑھے، اپنے شوہر کو بیدار کرے، اگر وہ بیدار نہ ہو، تو اس کے چہرے پر پانی چھڑکے۔ (سنن ابوداؤد، کتاب الصلاۃ، باب قیام اللیل: ۱۳۰۸)

(۲) دوسری بات یہ معلوم ہوئی تہجد فرض یا لازم نہیں ہے، (سنت غیر موکدہ کے حکم میں ہے) اگر لازم و ضروری ہوتی، تو حضرت علیؓ اس طرح کا جواب نہ دیتے، نیز رسول اللہ ﷺ ان کے انکار پر خاموش نہ ہوتے۔ (فتح الباری، کتاب الصلاۃ، باب تحریض النبی ﷺ علی قیام اللیل من غیر ایجاب: ۱۱۲۷، ۱۹/۳)

نماز تہجد کا وقت

تہجد کا وقت عشاء کے بعد سے صبح صادق تک ہے۔

حضرت عائشہ رضی اللہ عنہا فرماتی ہیں:

كُلَّ اللَّيْلِ أَوْ تَرَى رَسُولَ اللَّهِ صَلَّى اللَّهُ عَلَيْهِ وَسَلَّمَ، وَأَنْتَهَى وَتَرَهُ إِلَى السَّحَرِ. (رواہ البخاری، کتاب الجمعۃ، باب ساعات الوتر: و مسلم مفصلاً، کتاب صلاۃ المسافرین، باب صلاۃ اللیل: ۷۴۵)

رسول اللہ صلی اللہ علیہ وسلم نے ابتدائے شب، وسط شب اور آخر شب میں تہجد پڑھی ہے؛ مگر آخری ایام میں یعنی زندگی کے آخری سالوں میں آپ تہجد اس وقت پڑھتے تھے جب سحری کا وقت شروع ہوتا تھا، یعنی رات کے آخری چھٹے حصے کے شروع میں تہجد پڑھتے تھے، جس قدر رات کا حصہ متاخر ہوتا جاتا ہے، برکتیں اور رحمتیں زیادہ ہوتی جاتی ہیں اور آخری چھٹے حصے میں سب حصوں سے زیادہ برکتیں اور رحمتیں ہوتی ہیں، تہجد ترک بجاو یعنی ترک نوم نام ہے؛ اس لیے اوقات نوم بعد عشاء سب کا سب وقت تہجد ہی ہے۔

اگر کسی کو رات کے آخری حصے میں تہجد پڑھنا دشوار ہو، کسی عذر یا نیند کے غلبے وغیرہ کی وجہ سے،

تو وہ ابتدائی رات میں نماز عشا سے متصل تہجد کی نیت نفل نماز پڑھ لے، یہ نفل نماز تہجد کے قائم مقام ہوگا؛ البتہ افضل رات کا آخری حصہ ہے۔ (تحفۃ اللمعی، ابواب الوتر، ماجاء فی الوتر من اول اللیل و آخرہ ۳/۳۰۹)

نماز تہجد کی رکعات اور طریقہ

نماز تہجد کی رکعات کم از کم چار اور زیادہ سے زیادہ آٹھ رکعتیں ہیں، یہ ہی تہجد کی اصل نماز ہے، رسول اللہ ﷺ کا عام معمول یہی تھا، آپ صلی اللہ علیہ وسلم تہجد کی ابتداء میں دو ہلکی رکعتیں پڑھتے تھے (آپ نے ان دو رکعتوں کی ترغیب بھی دی ہے، جو تہجد کے لیے بطور مبادی و مقدمہ ہوتی تھیں) اس کے بعد آٹھ لمبی رکعات ادا فرماتے (جن میں لمبا قیام، لمبا رکوع و طویل سجدے ہوتے، قراءت و سجدے کے موقع پر دعاء، آہ و زاری وغیرہ کیفیات اسی دوران ہوا کرتی تھیں، اتنی عمدہ و شان دار نماز ہوا کرتی تھی کہ ہم اس کیفیت کو بیان نہیں کر سکتے) پھر تین رکعات وتر ادا فرماتے، اس کے بعد دو رکعت نفل بیٹھ کر ادا فرماتے جو وتر کے توابع میں سے ہوتی تھی، صبح صادق ہونے کے بعد فجر کی دو رکعت سنت ادا فرماتے۔ (فتح المہلم ۲/۲۸۸)

جو شخص نماز تہجد ادا کرنے کا عادی ہو، اس کے لیے مستحب ہے کہ وہ نماز وتر عشا کے متصل نہ پڑھے؛ بلکہ تہجد کے آخر میں نماز وتر ادا کرے۔

حافظ ابن حجرؒ فرماتے ہیں:

آپ صلی اللہ علیہ وسلم نے بشارت، عوارض (آخر عمر میں تہجد سات رکعت مع وتر) یا بیان جواز کی غرض سے تہجد کبھی کم رکعات ادا فرمائی ہیں، کبھی زیادہ رکعات ادا کی ہیں۔

حضرت عائشہؓ فرماتی ہیں:

رسول اللہ ﷺ چار تین، چھ تین، آٹھ تین اور دس تین رکعات نماز تہجد ادا فرماتے تھے، سات رکعات سے کم اور تیرہ رکعات سے زیادہ آپ تہجد نہیں پڑھتے تھے۔ (رواہ ابودود، کتاب الصلاة، باب صلاة اللیل: ۱۳۶۲)

حضرت عائشہؓ کی مذکورہ بالا روایت کے مطابق، تو آپ ﷺ سے تہجد کی رکعات کے سلسلے میں چار صورتیں ثابت ہیں، چار رکعت، چھ رکعت، آٹھ رکعت اور دس رکعت ہیں (ان میں وتر شامل نہیں ہے)، میرے علم کے مطابق یہی صحیح صورتیں ہیں۔ (فتح الباری، کتاب التہجد، باب کیف کان صلاة النبی ﷺ ۲۵۸)

تہجد کی رکعات کی تعداد میں کمی بیشی اور ایک لطیف نکتہ

حجۃ الاسلام حضرت اقدس مولانا محمد قاسم نانوتوی رحمہ اللہ کی ایک تصنیف لطیف ”توثیق الکلام

والدلیل المحکم، ”ہے جس کی شرح حضرت الاستاذ مولانا مفتی سعید احمد پالن پوری رحمۃ اللہ علیہ نے فرمائی ہے، ان دونوں بزرگوں کی تقریر کا مختصر خلاصہ برائے عمل واستفادہ پیش خدمت ہے:

اصول فقہ کا مسلمہ قاعدہ ہے کہ امت کی سہولت وآسانی کے لیے جب کسی حکم شرعی کو منسوخ کیا جاتا ہے، تو اس کا استحباب باقی رہتا ہے، جب کہ استحباب کی بقا کے لیے کوئی مانع نہ ہو۔

شبِ معراج میں اولاً پچاس نمازیں (رکعتیں) فرض کی گئیں، پھر امت کی سہولت کی خاطر پانچ (وقت کی نماز) کردی گئیں، (رکعتیں سترہ) جب ان پچاس نمازوں (رکعتوں) کا استحباب باقی ہے، تو رسول اللہ صلی اللہ علیہ وسلم کی عبدیتِ کاملہ، قوت اور ہمت سے امید ہے کہ آپ صلی اللہ علیہ وسلم ضرور اصل حکم پر عمل کرتے ہوں گے، یعنی رات دن میں پچاس نمازیں پڑھتے ہوں گے؛ بلکہ بعض اوقات پچاس سے بڑھ جائے، تو کوئی عجب نہیں۔

روایات کا تتبع کرنے سے معلوم ہوتا ہے کہ آپ صلی اللہ علیہ وسلم رات دن میں پچاس نمازیں یعنی پچاس رکعتیں پڑھتے تھے، ہم اس سے اندازہ لگا سکتے ہیں کہ یہ وہی پچاس نمازیں ہیں جو شبِ معراج میں فرض کی گئیں، یعنی سترہ رکعات فرض، تین رکعت واجب، بارہ رکعات سنت موکدہ، عصر سے پہلے چار سنت غیر موکدہ، آٹھ تہجد، دو اشراق، چار چاشت کل پچاس رکعتیں ہو گئیں، پچاس نمازوں میں دیگر نوافل کو بھی شامل کیا جاسکتا ہے، مثلاً تہجد سے پہلے کی دو رکعت، وتر کے بعد کی دو رکعت، ادابین وغیرہ جنہیں آپ صلی اللہ علیہ وسلم حسبِ موقع پڑھا کرتے تھے، یعنی وقت میں گنجائش ہو، تو اس کو فرض کے ساتھ یا اس کے مقررہ وقت پر ادا فرمالیا، رکعتوں کی تعداد پوری نہیں ہوئی، تو اس کی تلافی تہجد میں کی، کسی وجہ سے نماز تہجد میں تلافی نہیں ہو سکی، تو دوسرے دن زوال سے پہلے ادا فرمالیا، مذکورہ بالا تفصیل سے اشراق، چاشت کی مشروعیت کی وجہ، ان کی رکعات کی تعداد میں اختلاف اور ہمیشہ نہ پڑھنے کی وجہ بھی واضح ہو جاتی ہے۔

حضرت حجتہ الاسلام قدس سرہ ”مصابیح التراتوج“ میں لکھتے ہیں:

تہجد میں کمی بیشی اور اشراق و چاشت کا پڑھنا اور نہ پڑھنا حسبِ اختلافِ اوقات مجھ کو اسی گھنٹے اور بڑھنے پر مبنی محسوس ہوتا ہے۔ (کیا مقتدی پر فاتحہ واجب ہے؟: ملخص ۲ تا ۷۵)

نوٹ: پچاس نمازیں پچاس رکعات کس طرح بنتی ہیں، اس کی تفصیل کے لیے مذکورہ بالا کتاب ہی کا مطالعہ فرمائیں!

”مظنہ گناہ“ میں داخل ہونے کا شرعی حکم

از: مفتی عبید الرحمن

رئیس دارالافتاء والارشاد، مردان

دین اسلام بذاتِ خود اعجاز کا حامل ہے، دینی تعلیمات کے مجموعے پر جن لوگوں کو غور و خوض کرنے کی توفیق نصیب ہو جاتی ہے، وہ اس نتیجے پر پہنچ جاتے ہیں کہ ایسا دین کسی انسانی کاوش کا نتیجہ نہیں ہو سکتا، کوئی انسان یا انسانیت کا مجموعہ مل بیٹھ کر دین مرتب کرنا چاہے تو ممکن نہیں کہ ایسا مجموعہ تعلیمات مرتب کر سکیں۔

دین اسلام میں اگر کسی چیز کو ناجائز و حرام قرار دیا جاتا ہے تو صرف حرام کہہ کر ہی اکتفا نہیں کیا جاتا؛ بلکہ اس کے تمام ضروری راستوں پر جانے سے بھی روکا جاتا ہے، اور بلاشبہ یہ ایک فطری ترتیب بھی ہے۔ کسی جرم سے لوگوں کے روکنے کا مناسب طریقہ یہی ہے کہ صرف اس جرم ہی سے نہ روکا جائے؛ بلکہ جن ذرائع سے اس جرم کا ارتکاب کرنا یقینی ہو جاتا ہو، اس کی بھی روک تھام ضروری ہے۔ اس وقت دنیا کی تمام حکومتیں عام افراد کو اسلحہ ہاتھ میں تھام کر چلنے پھرنے کو قابلِ سزا جرم سمجھتی ہے، حالانکہ اسلحہ ہاتھ میں بذاتِ خود کوئی جرم ہے اور نہ ہی ایسا کرنا کسی کو نقصان پہنچانے کے مترادف ہے؛ لیکن چونکہ یہ ایک راستہ ہے جس پر چل کر ناحق قتل و قتال کی نوبت آ سکتی ہے، اس لیے اس کو بھی جرم ٹھہرایا گیا۔

یہی حال شرعی جرائم کا بھی ہے جن کو معاصی و منکرات سے تعبیر کیا جاتا ہے، دین اسلام نے اگر بدکاری کو حرام قرار دیا تو خاص اس بدکاری کے کام ہی کو ناجائز نہیں کہا؛ بلکہ جن راستوں پر چل کر اس کی نوبت آتی ہے، ان کو بھی گناہ قرار دیا؛ چنانچہ بد نظری، بد کلامی اور بے حجابی سب چیزوں کو گناہوں کی فہرست میں داخل فرمایا۔ اس کو شرعی اصطلاح میں ”سدّ ذرائع“ سے تعبیر کیا جاتا ہے اور اس کی اہمیت محتاج بیان نہیں ہے۔

دینی رہنمائی کا ایک قابل اصلاح پہلو

تاہم ایک عرصہ سے یہ ناکارہ دیکھ رہا ہے کہ عام لوگوں کی توجہ بھی اصل گناہ سے رکنے پر مرکوز ہوتی ہے اور دینی رہنمائی کرنے والے معزز افراد و شخصیات کی طرف سے بھی لاشعوری طور پر اسی کی تعلیم و تلقین کی جاتی ہے؛ یہاں تک کہ فتویٰ جیسے نازک اور بہت ہی اہمیت کے حامل کام میں بھی اس کے اثرات پہنچ چکے ہیں۔ مثال کے طور پر مخلوط نظام تعلیم میں نوجوان لڑکے اور لڑکیوں کی تعلیم حاصل کرنے کا مسئلہ ہے، تعلیمی اور غیر تعلیمی مختلف اداروں کی طرف سے مخلوط طور پر سیر و سیاحت میں حصہ لینے کا قضیہ ہے، بے دینی، انتشار و فساد پھیلانے والے اداروں اور تنظیموں میں رکنیت رکھنے کا معاملہ ہے، نظریاتی گمراہوں پر مشتمل لٹریچر/بیانات پڑھنے سننے کا معاملہ، بے حیائی اور عریانی پر مشتمل ویب سائٹ وغیرہ دیکھنے کا قضیہ، وغیرہ۔

اس طرح کے دسیوں مسائل ہیں جہاں دینی فکر و سوچ رکھنے والے افراد بھی ذرائع اور وسائل کو کام میں نہیں لاتے اور دینی رہنمائی کرنے والے افراد اور اداروں کی طرف سے بھی مشروط اجازت دی جاتی ہے اور شرط یہی ہوتی ہے کہ اصل گناہ کا ارتکاب نہ ہو؛ حالانکہ متیقن ذرائع معصیت کو اختیار کرنا خود بھی ایک معصیت ہی ہے اور نہ بھی ہو تو بھی ذرائع اختیار کرنے کے بعد عام افراد کے لیے گناہ سے بچنا ممکن نہیں رہتا۔

[اسی فکر کے تحت یہ چند سطور لکھے جا رہے ہیں تاکہ دینی تعلیمات کا یہ پہلو بھی سامنے آجائے۔ پہلے قرآن وحدیث کے کچھ نصوص ذکر کیے جاتے ہیں اور اس کے بعد کچھ فقہی جزئیات و تفریعات درج کی جائیں؛ تاکہ مسئلہ کے تمام تر پہلو واضح ہو جائیں۔]

موضوع سے متعلق آیت کریمہ

سورة النعام میں ارشادِ خداوندی ہے:

﴿وَإِذَا رَأَيْتَ الَّذِينَ يَخُوضُونَ فِي آيَاتِنَا فَأَعْرِضْ عَنْهُمْ حَتَّى يَخُوضُوا فِي حَدِيثٍ غَيْرِهِ وَإِمَّا يُنسِيَنَّكَ الشَّيْطَانُ فَلَا تَقْعُدْ بَعْدَ الذِّكْرِى مَعَ الْقَوْمِ الظَّالِمِينَ﴾ (۱)۔

ترجمہ: ”اور جب تو ان لوگوں کو دیکھے جو ہماری آیتوں میں جھگڑتے ہیں تو ان سے الگ ہو جا؛ یہاں تک کہ کسی اور بات میں بحث کرنے لگیں اور اگر تجھے شیطان بھلا دے تو یاد آ جانے کے بعد ظالموں کے پاس نہ بیٹھ۔“

یہاں اصلاً تو ان لوگوں کے ساتھ بیٹھنے کی ممانعت اور ان سے اعراض کرنے کا حکم دیا گیا ہے جو

اللہ تعالیٰ کی آیات میں بیجا مشغول ہو جاتے ہیں، ان کی تکذیب کرتے ہیں یا استہزاء و تمسخر کے درپے ہوتے ہیں؛ لیکن ”اشتراکِ علت“ کی وجہ سے ہر قسم کے گناہ کا یہی حکم ہے، گناہوں اور معاصی کی مجلس میں بیٹھنا ممنوع ہے۔ آیت کریمہ کے پہلے حصہ میں تو اس وقت اعراض کرنے کا حکم دیا گیا ہے؛ جب تک وہ کسی دوسرے جائز مشغلہ میں مشغول نہیں ہو جاتے؛ لیکن آخری جملے میں ”ظالم لوگوں“ کے ساتھ بیٹھنے کی بہر حال ممانعت فرمائی گئی ہے اور اس میں یہ قید مذکور نہیں ہے کہ وہ جب تک وہ ظلم میں مشغول رہے تو ان کے ساتھ نہ بیٹھے۔ امام جصاص رحمہ اللہ اس آیت کے ذیل میں فرماتے ہیں:

وهذا يدل على أن علينا ترك مجالسة الملحدين وسائر الكفار عند إظهارهم الكفر والشرك وما لا يجوز على الله تعالى إذا لم يمكننا إنكاره وكنا في تقية من تغييره باليد أو اللسان لأن علينا اتباع النبي صلى الله عليه وسلم فيما أمره الله به إلا أن تقوم الدلالة على أنه مخصوص بشيء منه (۲).

ترجمہ: ”یہ اس بات کی دلیل ہے کہ جب ملحدین اور دیگر کفار اپنے کفر، شرک اور اللہ تعالیٰ کے بارے میں ناروا باتوں کا کھلم کھلا اظہار کریں، تو ہمیں ان کی مجلس میں بیٹھنے سے گریز کرنا ضروری ہے بشرطیکہ ہم انکار نہ کر سکیں اور ہاتھ یا زبان سے اس کا بدلنا ہمارے لیے ممکن نہ ہو؛ کیونکہ اس صورت میں ہم خوف کی حالت میں ہوں گے؛ کیوں کہ ہم پر لازم ہے کہ ہم اس حکم میں رسول اللہ ﷺ کی پیروی کریں جو اللہ تعالیٰ نے آپ کو دیا، الا یہ کہ کسی دلیل سے ثابت ہو جائے کہ یہ حکم کسی خاص صورت کے ساتھ مخصوص ہے۔“

اس کے بعد آیت کریمہ کے آخری حصہ کی تفسیر کرتے ہوئے فرماتے ہیں:

ثم قال تعالى فلا تقعد بعد الذكرى مع القوم الظالمين يعني بعد ما تذكر نهى الله تعالى لا تقعد مع الظالمين وذلك عموم في النهي عن مجالسة سائر الظالمين من أهل الشرك وأهل الملة لوقوع الاسم عليهم جميعاً وذلك إذا كان في تقية من تغييره بيده أو بلسانه بعد قيام الحجة على الظالمين بقبح ما هم عليه فغير جائز لأحد مجالستهم مع ترك النكير سواء كانوا مظهرين في تلك الحال للظلم والقبائح أو غير مظهرين له لأن النهي عام عن مجالسة الظالمين لأن في مجالستهم مختاراً مع ترك النكير دلالة على الرضا بفعالهم.

ترجمہ: اللہ تعالیٰ کا یہ ارشاد گرامی کہ ﴿فَلَا تَقْعُدْ بَعْدَ الذِّكْرِى مَعَ الْقَوْمِ الظَّالِمِينَ﴾ یعنی

جب تمہیں اللہ تعالیٰ کا حکم یاد آ جائے تو پھر ظالموں کے ساتھ نہ بیٹھو۔ یہ آیت تمام طرح کے ظالموں کی مجلس میں بیٹھنے سے عام طور پر منع کرتی ہے، خواہ وہ مشرک ہوں یا اہل ملت (مسلمانوں میں سے گمراہ لوگ)؛ کیونکہ ظالمین کا لفظ سب پر صادق آتا ہے اور یہ حکم اس حالت میں ہے جب آدمی کو ہاتھ یا زبان سے انکار کرنے کی قدرت نہ ہو اور ظالموں پر دلیل قائم ہو چکی ہو کہ وہ جو کر رہے ہیں وہ فتنہ اور برا ہے۔ پس اس صورت میں کسی کے لیے یہ جائز نہیں کہ وہ ان کے ساتھ بیٹھے اور انکار چھوڑ دے، خواہ وہ اس وقت کھلے عام ظلم اور برائیاں کر رہے ہوں یا نہ کر رہے ہوں؛ کیونکہ ظالموں کی مجالست سے ممانعت عام ہے؛ کیونکہ ایسے لوگوں کے ساتھ رضا و رغبت کے ساتھ بیٹھنا اور انکار نہ کرنا، اس بات کی علامت ہے کہ آدمی ان کے فعل سے راضی ہے۔

علامہ قرطبی رحمہ اللہ اسی آیت کے ذیل میں متعدد مسائل کا استنباط کرتے ہوئے لکھتے ہیں:

ودل بهذا على أن الرجل إذا علم من الآخر منكرا وعلم أنه لا يقبل منه فعليه أن يعرض عنه إعراض منكرو ولا يقبل عليه (۳)۔

ترجمہ: ”اس سے یہ بات معلوم ہوتی ہے کہ اگر کسی شخص کو دوسرے کے کسی برے فعل کا علم ہو جائے اور اسے یقین ہو کہ وہ شخص اس کی نصیحت قبول نہیں کرے گا، تو اس پر لازم ہے کہ اس سے بے رخی اختیار کرے اور ایسا اعراض کرے جس سے اس فعل کا منکر ہونا ظاہر ہو اور اس کی طرف بالکل توجہ نہ کرے۔“

اس کے ایک دوسرے بعد تحریر فرماتے ہیں:

وذكر الطبري عن أبي جعفر محمد بن علي أنه قال: لا تجالسوا أهل الخصومات، فإنهم الذين يخوضون في آيات الله. قال ابن العربي: وهذا دليل على أن مجالسة أهل الكبائر لا تحل. قال ابن خويز منداد: من خاض في آيات الله تركت مجالسته وهجر، مؤمنا كان أو كافرا. قال: وكذلك منع أصحابنا الدخول إلى أرض العدو ودخول كنائسهم والبيع، ومجالس الكفار وأهل البدع، وألا تعتقد مودتهم ولا يسمع كلامهم ولا مناظرتهم. وقد قال بعض أهل البدع لأبي عمران النخعي: اسمع مني كلمة، فأعرض عنه وقال: ولا نصف كلمة. ومثله عن أيوب السختياني. وقال الفضيل بن عياض: من أحب صاحب بدعة أحبط الله عمله وأخرج نور الإسلام من قلبه، ومن زوج كريمته من مبتدع فقد قطع رحمها، ومن جلس مع صاحب بدعة لم يعط الحكمة، وإذا علم الله

عز وجل من رجل أنه مبغض لصاحب بدعة رجوت أن يغفر الله له.

ترجمہ: ”امام طبریؒ حضرت ابو جعفر محمد بن علیؒ سے نقل کرتے ہیں کہ: اہل خصوصیات (بحث وجدل کرنے والوں) کی مجلس میں نہ بیٹھو؛ کیونکہ یہی وہ لوگ ہیں جو اللہ تعالیٰ کی آیات میں بے جا گفتگو کرتے ہیں۔ علامہ ابن العربیؒ فرماتے ہیں کہ اس سے معلوم ہوتا ہے کہ کبیرہ گناہ کے مرتکبین کی مجالست بھی حلال نہیں ہے۔ ابن خویز مندافؒ فرماتے ہیں کہ: جو شخص اللہ کی آیات میں بے جا بحث کرے، اس کی مجلس سے کنارہ کشی لازم ہے اور اس کا بائیکاٹ کیا جائے، چاہے وہ مومن ہو یا کافر۔ مزید فرماتے ہیں کہ اسی طرح ہمارے ائمہ نے دشمن کی سرزمین میں جانے، ان کے گرجا گھروں میں داخل ہونے، ان سے خرید و فروخت کرنے، کفار اور بدعتیوں کی مجلسوں میں بیٹھنے، ان سے دوستی رکھنے، ان کی بات سننے اور ان سے مناظرے کرنے سے منع فرمایا ہے۔ بعض اہل بدعت نے ابو عمران نخعیؒ سے کہا: میری ایک بات سن لو! تو انھوں نے منہ موڑ لیا اور فرمایا: آدھی بات بھی نہیں سنوں گا۔ ایسا ہی واقعہ حضرت ایوب سختیائیؒ سے بھی منقول ہے۔ حضرت فضیل بن عیاضؒ فرماتے ہیں کہ: جو شخص بدعتی سے محبت رکھتا ہے، اللہ اس کے عمل کو ضائع کر دیتا ہے اور اس کے دل سے اسلام کا نور نکال لیتا ہے۔ اور جس نے اپنی بیٹی کا نکاح بدعتی سے کیا، اس نے اس کا رشتہ کاٹ دیا۔ اور جو شخص بدعتی کی مجلس میں بیٹھا، اسے حکمت عطا نہیں کی جاتی۔ اور جب اللہ تعالیٰ کسی بندے کے دل میں بدعتی کی نفرت دیکھتا ہے تو مجھے امید ہے کہ اللہ اسے معاف فرما دیتا ہے۔

صاحب ہدایہ نے یہ مسئلہ ذکر فرمایا ہے کہ کتابیہ عورت کے ساتھ نکاح کرنا جائز ہے، اس کے ضمن میں علامہ محقق ابن الہمام رحمہ اللہ تحریر فرماتے ہیں:

(قوله ويجوز تزويج الكتابيات) والأولى أن لا يفعل ولا يأكل ذبيحتهم إلا للضرورة. وتكره الكتابية الحربية إجماعاً لانفتاح باب الفتنة من إمكان التعلق المستدعى للمقام معها في دار الحرب، وتعريض الولد على التخلق بأخلاق أهل الكفر وعلى الرق بأن تسبى وهي حبل فيولد رقيقاً وإن كان مسلماً^(۴).

ترجمہ: ”(کتابیہ عورت سے نکاح کرنا جائز ہے) لیکن بہتر یہی ہے کہ نکاح نہ کرے، اور نہ ہی ان کے ذبیحے کھائے، سوائے مجبوری کے وقت۔

اور حربی کتابیہ عورت سے نکاح کرنا بالاتفاق مکروہ ہے؛ کیونکہ اس میں فتنے کا دروازہ کھل جاتا ہے، مثلاً اس سے دل کا تعلق پیدا ہونا جس کے نتیجے میں دارالحرب (دشمن کے ملک) میں اس کے

ساتھ رہنے کی نوبت آسکتی ہے، اسی طرح اس بات کا بھی خطرہ ہے کہ اس کے ہاں پیدا ہونے والا بچہ کفار کی عادات و اخلاق پر پروان چڑھے، یا اگر وہ حمل کی حالت میں قید کر لی جائے تو بچہ بھی غلام پیدا ہو، اگرچہ وہ مسلمان ہی کیوں نہ ہو۔

امام جصاص، علامہ قرطبی اور علامہ ابن الہمام (رحمہم اللہ) کی ان عبارتوں سے اچھی طرح واضح ہو گیا کہ معصیت و ضلالت کی مجلس و ماحول میں جانا، حصہ لینا جائز نہیں ہے، جن لوگوں کے ساتھ ربط و تعلق رکھنے کی صورت میں گمراہی کا (قوی) اندیشہ ہو، ان کے ساتھ تعلق رکھنا بھی جائز نہیں ہے۔ اس کے ناجائز ہونے کی وجہ یہ ہے کہ:

الف: اس سے اس ناجائز ماحول / محفل / امر کی تائید ہوتی ہے۔

ب: خود معصیت کے ارتکاب کرنے کا خطرہ ہوتا ہے، اپنے اختیار سے ایسا خطرہ مول لینا کہاں درست ہو سکتا ہے!

ج: گناہ کے کام پر شرعاً نکیر کرنا ضروری ہوتا ہے، چاہے وہ ہاتھ کے ذریعے ہو، یا زبان کے ذریعے، ان دونوں کے ذریعے نکیر کرنا ممکن نہ ہو تو ناپسندیدگی کے انداز میں اعراض کرنا اور جگہ چھوڑنا ضروری ہے۔ گناہ کی جگہ خاموش تماشائی بننے، یا گناہ کے کام و محفل کا حصہ دار بننے کی صورت میں نکیر کرنا چھوٹ جاتا ہے جو کہ شرعاً ضروری ہے۔

موضوع سے متعلق پہلی حدیث مبارکہ

”صحیح مسلم“ میں ہے:

عَنْ أَبِي عَثْمَانَ مُسْلِمِ بْنِ يَسَارٍ، عَنْ أَبِي هُرَيْرَةَ، عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ، أَنَّهُ قَالَ: ”سَيَكُونُ فِي آخِرِ أُمَّتِي أُنَاسٌ يُحَدِّثُونَكُم مَّا لَمْ تَسْمَعُوا أَنْتُمْ، وَلَا آبَاؤُكُمْ، فَإِيَّاكُمْ وَإِيَّاهُمْ“ (۵)۔

ترجمہ: ”حضرت ابو عثمان مسلم بن یسار، حضرت ابو ہریرہ رضی اللہ عنہ سے روایت کرتے ہیں کہ رسول اللہ ﷺ نے فرمایا:

”میری امت کے آخری زمانے میں کچھ لوگ ہوں گے جو تم سے ایسی باتیں بیان کریں گے جو تم نے کبھی سنی ہوں گی اور نہ تمہارے باپ دادا نے؛ تو تم (ان سے) بچ کر رہنا اور ان سے دور رہنا۔“ اس کے بعد حضرت ابو ہریرہ رضی اللہ عنہ کی یہی روایت کچھ الفاظ کے اضافہ کے ساتھ نقل ہے، فرماتے ہیں:

حَدَّثَنِي أَبُو شُرَيْحٍ أَنَّهُ سَمِعَ شَرَّاحِيلَ بْنَ يَزِيدَ، يَقُولُ: أَخْبَرَنِي مُسْلِمُ بْنُ يَسَارٍ، أَنَّهُ سَمِعَ أَبَا هُرَيْرَةَ، يَقُولُ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: "يَكُونُ فِي آخِرِ الزَّمَانِ دَجَالُونَ كَذَّابُونَ، يَأْتُونَكُمْ مِنَ الْأَحَادِيثِ بِمَا لَمْ تَسْمَعُوا أَنْتُمْ، وَلَا آبَاؤُكُمْ، فَإِيَّاكُمْ وَإِيَّاهُمْ، لَا يُضِلُّونَكُمْ، وَلَا يَفْتِنُونَكُمْ".

ترجمہ: ”حضرت ابو ہریرہ رضی اللہ عنہ سے آپ ﷺ کا ارشاد گرامی نقل ہے کہ آخری زمانے میں کچھ دجال (گمراہ کرنے والے) جھوٹے لوگ پیدا ہوں گے، جو تمہارے سامنے ایسی باتیں بیان کریں گے جو نہ تم نے سنی ہوں گی اور نہ تمہارے باپ دادا نے، تو تم ان سے بچے رہنا اور ان کے قریب نہ جانا، کہیں ایسا نہ ہو کہ وہ تمہیں گمراہ کر دیں یا تمہیں فتنے میں ڈال دیں۔“

اس روایت میں ان بد نصیب لوگوں کا ذکر فرمایا گیا ہے جو لوگوں کو ”احادیث“ کے نام پر نئی باتیں گھڑ گھڑ سنا تے ہیں، ان سے اچھی طرح دور رہنے اور تعلق نہ رکھنے کا تاکید حکم دیا گیا ہے اور دوسری روایت کے آخر میں جو جملہ ارشاد فرمایا گیا ہے، اس سے اس کے دور رہنے کے حکم کی بنیاد و علت بھی واضح ہو جاتی ہے، وہ یہ ہے کہ ایسی ”احادیث“ سن کر اور ایسے بے نصیب لوگوں کے ساتھ مل بیٹھنے کی صورت میں خود گمراہ ہونے اور فتنے میں مبتلا ہونے کا اندیشہ ہے۔ احادیث گھڑنیوالوں کی بات قبول کرنے سے ممانعت نہیں کی گئی ہے؛ حالانکہ گمراہی تو یہی قبول کرنا ہے؛ بلکہ ان کے ساتھ مل بیٹھنے اور ان کی باتیں سننے ہی سے ممانعت فرمائی گئی؛ کیونکہ ایسا کرنا گمراہی میں پڑنے کا راستہ ہے اور اس پر چلنے کے بعد گمراہی و گناہ سے بچنا متیقن نہیں ہے۔

اس حدیث کو انصاف و دیانت کی نگاہِ عبرت سے دیکھا جائے تو اس سے گمراہ افراد / جماعتوں کے ساتھ تعلقات رکھنے، ان کے پروگراموں میں شریک ہونے، ان کی تحریرات پڑھنے، بیانات سننے وغیرہ کا حکم واضح ہو جاتا ہے۔ ان جیسی احادیث سے بروقت عبرت و نصیحت نہ لینے ہی کا نتیجہ ہے کہ سیکڑوں نہیں؛ بلکہ ہزاروں اور شاید لاکھوں دین کے نام و عنوان پر مختلف قسم کے فتنوں کے شکار ہوئے۔ سوشل میڈیا کے عام ہونے کی وجہ سے تو اس باب میں اس قدر اضافہ ہوا کہ ”الامان والحفیظ!“

دوسری حدیث شریف

”صحیح بخاری“ میں ہے:

عَنْ ابْنِ شَهَابٍ، عَنْ عَلِيِّ بْنِ الْحُسَيْنِ، أَنَّ صَفِيَّةَ بِنْتَ حُصَيْنٍ زَوْجَ النَّبِيِّ صَلَّى اللَّهُ عَلَيْهِ وَسَلَّمَ، أَخْبَرَتْ: أَنَّهَا جَاءَتْ رَسُولَ اللَّهِ صَلَّى اللَّهُ عَلَيْهِ وَسَلَّمَ تَزُورُهُ، وَهُوَ مُعْتَكِفٌ

فِي الْمَسْجِدِ، فِي الْعَشْرِ الْغَوَابِرِ مِنْ رَمَضَانَ، فَتَحَدَّثَتْ عِنْدَهُ سَاعَةً مِنَ الْعِشَاءِ، ثُمَّ قَامَتْ تَنْقَلِبُ، فَقَامَ مَعَهَا النَّبِيُّ صَلَّى اللَّهُ عَلَيْهِ وَسَلَّمَ يَفْلِبُهَا، حَتَّى إِذَا بَلَغَتْ بَابَ الْمَسْجِدِ، الَّذِي عِنْدَ مَسْكَنِ أُمِّ سَلَمَةَ زَوْجِ النَّبِيِّ صَلَّى اللَّهُ عَلَيْهِ وَسَلَّمَ، مَرَّ بِهِمَا رَجُلَانِ مِنَ الْأَنْصَارِ، فَسَلَّمَا عَلَى رَسُولِ اللَّهِ صَلَّى اللَّهُ عَلَيْهِ وَسَلَّمَ ثُمَّ نَفَذَا، فَقَالَ لَهُمَا رَسُولُ اللَّهِ صَلَّى اللَّهُ عَلَيْهِ وَسَلَّمَ: ”عَلَى رُسُلِكُمَا، إِنَّمَا هِيَ صَفِيَّةُ بِنْتُ حِمْيٍ“ قَالََا: سُبْحَانَ اللَّهِ يَا رَسُولَ اللَّهِ، وَكَبَّرَ عَلَيْهِمَا مَا قَالَ: ”إِنَّ الشَّيْطَانَ يَجْرِي مِنْ ابْنِ آدَمَ مَبْلَغَ الدَّمِ، وَإِنِّي خَشِيتُ أَنْ يَقْذِفَ فِي قُلُوبِكُمَا“ (۶).

ترجمہ: ”حضرت ابن شہاب نے حضرت علی بن حسین سے روایت کیا کہ حضرت صفیہ بنت حبی رضی اللہ عنہا، جو نبی اکرم ﷺ کی زوجہ مطہرہ تھیں، انھوں نے انھیں بتایا کہ وہ رسول اللہ ﷺ کی خدمت میں حاضر ہوئیں جب آپ ﷺ مسجد میں اعتکاف کے لیے بیٹھے ہوئے تھے اور یہ رمضان کے آخری عشرے کی راتوں میں سے ایک رات تھی۔ وہ کچھ دیر عشاء کے بعد آپ ﷺ کے پاس بیٹھ کر گفتگو کرتی رہیں، پھر واپس جانے کے لیے اٹھیں، رسول اللہ ﷺ بھی ان کے ساتھ اٹھے اور انھیں واپس کرنے کے لیے ساتھ ساتھ چلنے لگے؛ یہاں تک کہ جب وہ مسجد کے دروازے پر پہنچ گئیں جوام المؤمنین حضرت ام سلمہ رضی اللہ عنہا کے حجرے کے قریب تھا، تو اس وقت ان کے پاس سے انصار کے دو آدمی گزرے ان دونوں نے نبی اکرم ﷺ کو سلام کیا اور آگے بڑھ گئے، رسول اللہ ﷺ نے انھیں فرمایا: ”ٹھہرو! یہ (عورت) صفیہ بنت حبی ہے۔“

ان دونوں نے عرض کیا: ”سبحان اللہ! اے اللہ کے رسول!“ اور ان کے لیے یہ بات بڑی گراں گزری کہ آپ ﷺ نے ایسا فرمایا۔ تو آپ ﷺ نے فرمایا: ”شیطان انسان کی رگوں میں خون کی طرح دوڑتا ہے اور مجھے اس بات کا اندیشہ ہوا کہ کہیں وہ تمہارے دلوں میں (کسی طرح کا) وسوسہ نہ ڈال دے۔“

اس حدیث شریف سے معلوم ہوا کہ ایک مسلمان کو اس بات کا پورا پورا اہتمام کرنا چاہیے کہ لوگوں کی نظروں میں وہ متہم نہ ہو جائے، جہاں ایسا اندیشہ ہو، وہاں (جائز حد تک) بچاؤ کا سامان کر لینا چاہیے۔ اس کے علاوہ بھی بعض روایات میں ”موضع تہمت“ سے بچنے کی تلقین فرمائی گئی ہے۔ تہمت کی جگہ گھسنے اور متہم بننے سے بچنے کا جو سبق دیا گیا ہے، اس میں مختلف حکمتیں ہو سکتی ہیں؛ لیکن اس کی بنیادی حکمت (جس کو اصولی اصطلاح میں علت کہنا مناسب ہے) خود حدیث سے بھی اور حضرات

فقہائے کرام کی عبارات سے بھی یہ معلوم ہوتی ہے کہ مسلمان پر بدگمانی کرنا ایک گناہ ہے اور موضع تہمت میں گھسنے کے بعد عام افراد خواہی نخواہی اس گناہ میں مبتلا ہو جاتے ہیں، معاشرے میں اکثر افراد ایسے ہی ہیں جو خاطر خواہ حد تک اخلاقی تربیت سے محروم ہیں، کسی سے بدگمانی پیدا ہونے کے لیے ان کے پاس یہی کافی ہے کہ اس کو موضع تہمت میں دیکھ لیں۔ درج بالا حدیث شریف کے آخر میں آپ ﷺ نے جو بات ارشاد فرمائی، اس سے یہ بات اچھی طرح واضح ہو جاتی ہے؛ چنانچہ فرمایا:

”إِنَّ الشَّيْطَانَ يَجْرِي مِنْ ابْنِ آدَمَ مَبْلَغَ الدَّمِ، وَإِنِّي خَشِيتُ أَنْ يَقْدِفَ فِي قُلُوبِكُمَا“

ترجمہ: ”شیطان انسان کی رگوں میں خون کی طرح دوڑتا ہے، اور مجھے اس بات کا اندیشہ ہوا کہ کہیں وہ تمہارے دلوں میں (کسی طرح کا) وسوسہ نہ ڈال دے۔“

حضرات فقہائے کرام نے بھی اس بات کی خوب خوب رعایت فرمائی ہیں اور مختلف مسائل کی تفریع میں اس کا لحاظ رکھا ہے۔ یہاں مثال کے طور پر دو تین مسئلے ذکر کیے جاتے ہیں۔

پہلا مسئلہ: ایک شخص دن کے شروع میں ایسا معذور تھا جس کے لیے روزہ رکھنا ضروری نہ تھا، درمیان یا دن کے آخر میں وہ عذر ختم ہوا اور اب وہ روزہ رکھنے کی طاقت رکھتا ہے تو اس پر ضروری ہے کہ باقی دن روزہ داروں کی طرح رہے، کھانے پینے سے احتراز کرے، اس کو ”وجوب امساك“ سے تعبیر کیا جاتا ہے۔ اس کے ضروری ہونے کی وجہ کیا ہے؟ امام سرخسی رحمہ اللہ فرماتے ہیں:

وَلَا نُهُ لَوْ أَكَلَ، وَلَا عُذَرَ بِهِ اتِّهَمَهُ النَّاسُ وَالتَّحَرُّزُ عَنْ مَوَاضِعِ التُّهْمَةِ وَاجِبٌ قَالَ - صَلَّى اللَّهُ عَلَيْهِ وَسَلَّمَ -: مَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلَا يَقِفَنَّ مَوَاقِفَ التُّهْمِ. وَقَالَ عَلِيٌّ - رَضِيَ اللَّهُ تَعَالَى عَنْهُ - إِيَّاكَ وَمَا يَقَعُ عِنْدَ النَّاسِ إِنْكَارُهُ، وَفِي رِوَايَةٍ مَا يَسْبِقُ إِلَى الْقُلُوبِ إِنْكَارُهُ، وَإِنْ كَانَ عِنْدَكَ اعْتِذَارُهُ فَلَيْسَ كُلُّ سَامِعٍ نَكْرًا يُطِيقُ أَنْ يُوسِعَهُ عُذْرًا (۷)۔

ترجمہ: ”ایسا شخص (اگر باقی دن) بغیر کسی عذر کے کھانا کھائے تو لوگ اس پر الزام لگائیں گے؛ حالاں کہ تہمت کی جگہوں سے بچنا واجب ہے۔ نبی اکرم ﷺ کا ارشاد گرامی ہے کہ جو شخص اللہ اور یوم آخرت پر ایمان رکھتا ہے، وہ تہمت کی جگہوں پر کھڑا نہ ہو۔ حضرت علی رضی اللہ عنہ فرماتے ہیں کہ ایسی چیز سے بچو جس پر لوگ انکار کریں (یعنی جسے لوگ برا سمجھیں)۔ ایک روایت میں ہے: ایسی چیز سے بچو جو دلوں میں فوراً انکار پیدا کرے؛ اگرچہ تمہارے پاس اس کا عذر بھی موجود ہو؛ کیونکہ ہر سننے والا تمہارے عذر کو قبول کرنے کی طاقت نہیں رکھتا۔“

علامہ ابن مودود موصلی رحمہ اللہ فرماتے ہیں:

وَأَمَّا إِمْسَاكُ بَقِيَّةِ يَوْمِهِ لِفَلَا يَتَّهِمُهُ النَّاسُ، وَالتَّحَرُّزُ عَنْ مَوَاضِعِ التَّهْمِ وَاجِبٌ. قَالَ - عَلَيْهِ الصَّلَاةُ وَالسَّلَامُ -: ”مَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلَا يَقْفِزُ مَوَاقِفَ التَّهْمِ“ (۸).

ترجمہ: ”اور جہاں تک باقی دن کھانے پینے سے رکے رہنے کی بات ہے، تو اس کی وجہ یہ ہے کہ لوگ اس پر بدگمانی نہ کریں؛ اور تہمت کی جگہوں سے بچنا واجب ہے۔ نبی اکرم ﷺ کا ارشاد گرامی ہے کہ جو شخص اللہ اور پوم آخرت پر ایمان رکھتا ہے، وہ تہمت کی جگہوں میں کھڑا نہ ہو۔“

دوسرا مسئلہ: جو شخص فرض نماز سے پہلے سنت پڑھے بغیر مسجد پہنچ جائے اور وہاں اقامت شروع ہو جائے تو ایسے شخص کو مسجد میں سنت پڑھنا مناسب نہیں ہے، اس کی وجہ ذکر کرتے ہوئے علامہ کاسانی رحمہ اللہ فرماتے ہیں:

فَإِنْ دَخَلَ وَقَدْ كَانَ الْمُؤَذِّنُ أَخَذَ فِي الْإِقَامَةِ يَكْرَهُ لَهُ التَّطَوُّعُ فِي الْمَسْجِدِ سِوَاءَ كَانَ رَكْعَتِي الْفَجْرِ، أَوْ غَيْرَهُمَا مِنَ التَّطَوُّعَاتِ؛ لِأَنَّهُ يَتَّهِمُ بِأَنَّهُ لَا يَرَى صَلَاةَ الْجَمَاعَةِ، وَقَدْ قَالَ النَّبِيُّ -صَلَّى اللَّهُ عَلَيْهِ وَسَلَّمَ-: ”مَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلَا يَقْفِزُ مَوَاقِفَ التَّهْمِ“ (۹).

ترجمہ: ”اگر کوئی شخص مسجد میں اس وقت داخل ہو جب مؤذن اقامت کہہ چکا ہو، تو اس کے لیے مسجد میں نفل نماز پڑھنا مکروہ ہے، چاہے وہ فجر کی دو سنتیں ہوں یا کوئی اور نفل نماز؛ اس لیے کہ اس پر یہ بدگمانی ہو سکتی ہے کہ یہ شخص جماعت کی نماز کو ضروری نہیں سمجھتا اور نبی اکرم ﷺ نے فرمایا: ”جو شخص اللہ اور پوم آخرت پر ایمان رکھتا ہے، وہ تہمت کی جگہوں پر کھڑا نہ ہو۔“

تیسرا مسئلہ: طلاق بائن یا تین طلاق کی عدت میں عورت کو صاف انداز میں ”پیغام نکاح“ دینا جائز نہیں ہے، اس کے ناجائز ہونے کی مختلف وجوہات میں سے ایک وجہ وہ بھی ہے جو علامہ کاسانی رحمہ اللہ نے ذکر فرمائی ہے، وہ تحریر فرماتے ہیں:

وَلَأَنَّ التَّصْرِيحَ بِالْخُطْبَةِ حَالِ قِيَامِ النِّكَاحِ مِنْ وَجْهِ وَقُوفِ مَوْقِفِ التَّهْمَةِ وَرَتْعِ حَوْلِ الْحَمَى؛ وَقَدْ قَالَ النَّبِيُّ -صَلَّى اللَّهُ عَلَيْهِ وَسَلَّمَ- ”مَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلَا يَقْفِزُ مَوَاقِفَ التَّهْمِ“ وَقَالَ -صَلَّى اللَّهُ عَلَيْهِ وَسَلَّمَ- ”مَنْ رَتَعَ حَوْلَ الْحَمَى يُوْشِكُ أَنْ يَقَعَ فِيهِ فَلَا يَجُوزُ التَّصْرِيحُ بِالْخُطْبَةِ فِي الْعِدَّةِ أَصْلًا“ (۱۰).

ترجمہ: ”عدت کے دوران صراحت کے ساتھ نکاح کا پیغام دینا (خطبہ کرنا) بعض پہلوؤں سے تہمت کی جگہ پر کھڑا ہونے کے مترادف ہے، اور ممنوع علاقے (حرام حدود) کے آس پاس

چرنے پھرنے کے مانند ہے۔ آپ ﷺ کا ارشاد گرامی ہے: ”جو شخص اللہ اور یوم آخرت پر ایمان رکھتا ہے، وہ تہمت کی جگہوں میں کھڑا نہ ہو!“ نیز آپ ﷺ کا ارشاد گرامی ہے کہ ”جو شخص چراگاہ (ممنوعہ حدود) کے ارد گرد پڑے گا، قریب ہے کہ وہ اس میں جا گرے۔“ لہذا عدت کے اندر صراحت کے ساتھ نکاح کا پیغام دینا کسی حال میں بھی جائز نہیں۔“

ضابطہ کی اصل و اساس فقہی نقطہ نظر میں

فقہائے کرام نے مختلف جزئیات میں اس کا لحاظ فرمایا، مثال کے طور پر نکاح کرنے کا مسئلہ ہے، نکاح کرنے کا فقہی حکم کیا ہے؟ فقہائے حنفیہ نے اس کے ”احکام خمسہ“ ذکر فرمائے ہیں، ”بحر“ میں ہے:

وصفته فرض و واجب و سنة و حرام، و مکروه، و مباح أما الأول فبأن يخاف الوقوع في الزنا لو لم يتزوج بحيث لا يمكنه الاحتراز عنه إلا به؛ لأن ما لا يتوصل إلى ترك الحرام إلا به يكون فرضاً. وأما الثاني فبأن يخافه لا بالحيشية المذكورة إذ ليس الخوف مطلقاً مستلزماً بلوغه إلى عدم التمكن.. وأما الرابع فبأن يخاف الجور بحيث لا يمكنه الاحتراز عنه؛ لأنه إنما شرع لمصلحة من تحصين النفس وتحصيل الثواب وبالجور يأتى ويرتكب المحرمات فتتعدى المصالح لرجحان هذه المفسدات، وأما الخامس فبأن يخافه لا بالحيشية المذكورة، وهى كراهة تحريم^(۱۱).

ترجمہ: ”نکاح کی چند صورتیں ہیں: فرض، واجب، سنت، حرام، مکروہ اور مباح۔ پہلی صورت (فرض) یہ ہے کہ اگر کسی شخص کو اس بات کا قوی اندیشہ ہو کہ نکاح نہ کیا تو وہ زنا میں مبتلا ہو جائے گا، اور اس سے بچنے کی کوئی اور صورت بھی ممکن نہ ہو؛ کیونکہ جس کام کے بغیر حرام سے بچنا ممکن نہ رہے، وہ فرض ہو جاتا ہے۔ دوسری صورت (واجب) یہ ہے کہ زنا کا خوف تو ہو؛ مگر اس درجہ کا نہ ہو کہ اس سے بچنے کی اور کوئی صورت باقی نہ ہو؛ کیونکہ محض خوف کافی نہیں؛ جب تک یہ اس حد تک نہ پہنچے کہ آدمی بچ ہی نہ سکے۔ چوتھی صورت (حرام) یہ ہے کہ نکاح کرنے کی صورت میں اس بات کا قوی اندیشہ ہو کہ وہ ظلم اور گناہوں میں مبتلا ہو جائے گا اور اس سے بچنے کا بھی کوئی راستہ نہ ہو؛ کیونکہ نکاح دراصل نفس کی حفاظت اور ثواب حاصل کرنے کے لیے مشروع ہے اور اگر نتیجہ اس کے برعکس گناہ اور معصیت ہو تو مصالح ختم اور مفسد غالب آجائیں گے۔ پانچویں صورت (مکروہ) یہ ہے کہ ظلم اور زیادتی کا محض اندیشہ ہو؛ مگر اس درجہ کا نہ ہو کہ اس سے بچنے کی سب راہیں مسدود ہو جائیں؛ ایسی

حالت میں نکاح مکروہ تحریمی ہو جاتا ہے۔“

اسی طرح ”منصب قضا“ یا کسی بھی منصب حاصل کرنے کا فقہی حکم کیا ہے؟ اس میں بھی ”احکام خمسہ“ کی رعایت رکھی گئی ہے، ”الدر المختار“ میں ہے:

(وكره) تحريما (التقلا) أى أخذ القضاء (لمن خاف الحيف) أى الظلم (أو العجز) يكفى أحدهما فى الكراهة ابن كمال (وإن تعين له أو أمنه لا) يكره فتح ثم إن انحصر فرض عينا وإلا كفاية بحر (والتقلا رخصة) أى مباح (والترك عزيمة عند العامة) بزازية فالأولى عدمه (ويحرم على غير الأهل الدخول فيه قطعاً) من غير تردد فى الحرمة ففيه الأحكام الخمسة (ويجوز تقلد القضاء من السلطان العادل والحاشر) ولو كافرا ذكره مسكين وغيره إلا إذا كان يمنعه عن القضاء بالحق فيحرم^(۱۲).

ترجمہ: ”(قضا کا منصب قبول کرنا) مکروہ تحریمی ہے، یعنی اس شخص کے لیے جسے (اپنے اندر) ظلم یا فیصلہ کرنے کی عاجزی کا اندیشہ ہو قاضی بننے کا عہدہ لینا مکروہ ہے۔ کراہت کے لیے دونوں میں سے کوئی ایک سبب کافی ہے، جیسا کہ ابن کمال نے ذکر کیا اور اگر معاملہ ایسا ہو کہ اس کے لیے قضا کا عہدہ لینا ناگزیر ہو جائے، یا اسے اپنے اوپر ظلم کا خوف نہ ہو، تو پھر مکروہ نہیں۔ پھر اگر قضا کے لیے اس شخص کے سوا کوئی اور موجود نہ ہو تو یہ اس پر فرض عین ہے، ورنہ فرض کفایہ ہے، جیسا کہ ”بحر“ میں ہے۔ (قضا کا عہدہ قبول کرنا اصل میں رخصت ہے) یعنی بذات خود مباح ہے؛ جب کہ (اس کو ترک کرنا اصل میں عزیمت ہے) جیسا کہ بزاز یہ میں ہے؛ اس لیے بہتر یہی ہے کہ اسے قبول نہ کیا جائے۔ (اور جو اس کا اہل نہ ہو اس کے لیے قضا کا عہدہ لینا بالاتفاق حرام ہے)، اس میں کسی قسم کا شک نہیں اور اس بارے میں احکام خمسہ (فرض، واجب، مباح، مکروہ، حرام) سب آ جاتے ہیں۔ (اور عادل یا جابر سلطان سے قضا کا عہدہ لینا جائز ہے)، خواہ وہ سلطان کافر ہی کیوں نہ ہو، جیسا کہ ملا مسکین وغیرہ نے ذکر کیا، سوائے اس کے کہ وہ سلطان حق کے مطابق فیصلہ کرنے سے روک دے، تو پھر قضا لینا حرام ہے۔“

دونوں مسائل پر غور کیا جائے تو یہی نتیجہ نکلتا ہے کہ جس شخص کے حق میں نکاح کرنا / منصب قضا اختیار کرنا سبب معصیت بن سکتا ہے اور اس کو اندیشہ ہو کہ اگر میں یہ کام کروں گا تو گناہ میں مبتلا ہو جاؤں گا، تو ایسے شخص کے لیے یہ دونوں کام کرنا ممنوع ہے، پھر اندیشہ اور متعلقہ گناہ جس درجے کا ہو، ممانعت بھی اس درجے کی ہوگی۔

خلاصہ کلام

سابقہ سطور میں جو نصوص و تفصیلات ذکر کی گئیں، ان کا حاصل یہ ہے:

الف: ”مظنہ معصیت“ میں داخل ہونا معصیت ہے، یعنی ایسا اقدام کرنا جس کے بعد یقین یا ظن غالب ہو کہ گناہ کا ارتکاب ہوگا، بھی گناہ و ممنوع ہے۔

ب: ایک مسلمان کو موضعِ تہمت سے بھی بچنے کا اہتمام کر لینا چاہیے اور جہاں تک ہو سکے، ایسی جگہ سے دور ہی رہنا چاہیے۔ جو کام دینی اور دنیوی لحاظ سے ضروری نہ ہو اور اس کے کرنے کی صورت میں یقین یا غالب گمان ہو کہ لوگ بدگمانی کریں گے، اس سے بچنا ضروری ہے؛ البتہ اس طرح یقین یا ظن غالب نہ ہو پھر ضروری تو نہیں ہے؛ البتہ ہو سکے تو اس سے بھی دور ہی رہا جائے۔

ماضی و حال کا فرق: نکتہ کی بات

اس وقت بیسیوں ایسے مسائل ہیں جہاں دینی رہنمائی کرنے والے بعض معزز حضرات کی جانب سے عوام کو اجازت دیدی جاتی ہے؛ حالانکہ وہاں درج بالا دو ضوابط کا لحاظ رکھنا اور ان کے مطابق رہنمائی کرنا ضروری معلوم ہوتا ہے؛ بلکہ بعض اوقات خیال ہوتا ہے کہ پہلے دور کی بہ نسبت اس وقت دینی حس کمزور اور بہت ہی کمزور ہے، معاشرے کے عام مسلمان افراد کی ایمانی حالت سے جو لوگ واقف ہیں، وہ سمجھتے ہیں کہ گناہ پر آمادہ کرنے کے لیے پہلے دور کی طرح بہت سخت حالات کا سامنا ہونا ضروری نہیں ہے؛ بلکہ معمولی معمولی باتوں کی بنا پر بھی لوگ مختلف گناہوں کا ارتکاب کرنے لگ جاتے ہیں؛ اس لیے اس دور میں تو دینی رہبری کرتے وقت خاص احتیاط سے کام لینا ضروری ہے۔

علامہ ابن عابدین شامی رحمہ اللہ اس مسئلہ کے ضمن میں کہ مفتی کے لیے بیدار مغز ہونا چاہیے؛ کیونکہ آج کل لوگ اپنی غلط خواہشات و اہداف حاصل کرنے کے لیے فتاویٰ حاصل کرتے ہیں، تحریر فرماتے ہیں:

فلا يحل للمفتي أن يعينه على ضلاله وقد قالوا من جهل بأهل زمانه فهو جاهل، وقد يسأل عن أمر شرعي، وتدل القرائن للمفتي المتيقظ أن مراده التوصل به إلى غرض فاسد كما شهدناه كثيرا. والحاصل أن غفلة المفتي يلزم منها ضرر عظيم في هذا الزمان والله تعالى المستعان (۱۳)۔

ترجمہ: ”مفتی کے لیے جائز نہیں کہ وہ کسی سائل کی گمراہی میں اس کی مدد کرے۔ علماء فرماتے ہیں کہ جو اپنے زمانے کے لوگوں (اور ان کے رسم و رواج سے) واقف نہ ہو (وہ دراصل) عالم نہیں

بلکہ) خود جاہل ہے۔ کبھی ایسا ہوتا ہے کہ کوئی شخص کسی شرعی مسئلے کے بارے میں سوال کرتا ہے اور چونکہ مفتی کے لیے قرآن سے واضح ہو جاتا ہے کہ اس کا مقصد اس سوال کے ذریعے کسی فاسد اور ناجائز غرض تک پہنچنا ہے؛ جیسا کہ ہم نے بارہا مشاہدہ کیا ہے۔ خلاصہ یہ ہے کہ اس زمانے میں اگر مفتی لا پرواہی اور غفلت کا شکار ہو جائے، تو اس سے بہت بڑا نقصان ہوگا۔“

کچھ تطبیقی صورتیں

اس وقت جن درپیش مسائل میں ان ضوابط کا لحاظ ضروری ہے اور عام طور پر اس کی طرف التفات نہیں کیا جاتا حتیٰ کہ بعض اوقات مسئلہ بتاتے وقت کما حقہ احتیاط ملحوظ نہیں رہتی، وہ یوں تو بہت زیادہ ہیں؛ لیکن چند نمایاں مسائل درج ذیل ہیں:

- ۱- انٹرنیٹ کا استعمال کرنا
- ۲- فیس بک اور اس جیسی دیگر سوفٹ ویئر، چائل وغیرہ استعمال کرنا
- ۳- عدالت اور اس جیسی دیگر کلیدی عہدوں و مناصب پر فائز ہونا
- ۴- بیدینی کی مختلف شکلیں پھیلائیے والے ممالک/اداروں/جماعتوں میں ملازمت کرنا
- ۵- درج بالا قسم کے اداروں سے امداد و تعاون حاصل کرنا
- ۶- سیروساحت کے لیے ایسی جگہوں میں جانا جہاں بے حیائی وغیرہ کوئی معصیت عام ہو، یا نماز وغیرہ کا اہتمام کرنا مشکل ہو
- ۷- امریکہ، لندن وغیرہ ایسے ممالک/شہروں اور ماحول میں جانا جہاں دینی ضروری نظریات و اعتقادات خطرے میں پڑ جاتے ہوں
- ۸- مخلوط نظام میں رہ کر تعلیم حاصل کرنا، یا ملازمت کرنا
- ۹- امیدواری اور انتخابات میں خواتین کا حصہ لینا۔

ضروری تنبیہ

اس تحریر کا مقصد یہ نہیں ہے کہ ہر چیز کو ناجائز اور حرام قرار دیا جائے اور الگ تھلگ رہ کر زندگی گزاری جائے؛ بلکہ اصل مقصد یہ ہے کہ دینی رہنمائی کرتے وقت افراد و اشخاص اور زمانے و ماحول کا فرق ضرور ملاحظہ فرمالیا جائے، نیز جو چیز فی نفسہ جائز ہو، اس کا حکم بتاتے وقت صرف اس چیز کی اصل حیثیت ہی کو دیکھنے پر اکتفا نہ کیا جائے؛ بلکہ دیگر ضروری عناصر کو بھی دیکھا جائے!

مصنوعی ذہانت اور علم الفرائض

تحریر و تخریج: ڈاکٹر مبشر حسین رحمانی

”علم الفرائض“ یعنی علم میراث سے متعلق قرآن مجید اور احادیث مبارکہ میں واضح احکامات موجود ہیں۔ ایک حدیث کا مفہوم ہے کہ ”حضرت ابو ہریرہ رضی اللہ تعالیٰ عنہ روایت کرتے ہوئے فرماتے ہیں کہ رسول اللہ صلی اللہ علیہ وسلم نے فرمایا: اے ابو ہریرہ! علم الفرائض سیکھو اور لوگوں کو سکھاؤ؛ کیونکہ یہ نصف علم ہے اور اس کے مسائل جلد بھول جاتے ہیں، یہ پہلی چیز ہوگی جسے میری امت سے اٹھایا جائے گا“۔ آسان الفاظ میں مرنے والے کے چھوڑے ہوئے مال کو ترکہ کہتے ہیں اور علم الفرائض میں وارثین کے درمیان ترکہ کی تقسیم کے احکامات اور طریقہ کار بیان کیا جاتا ہے۔ نیز ورثاء کی اقسام، ورثاء کے حصوں کا تعین، مختلف صورتوں، مثلاً لاپتہ شخص کی میراث، مرتد کی میراث، قیدی کی میراث، ایک ساتھ مرنے والوں کی میراث، حمل کی میراث اور دیگر مسائل کا احاطہ کیا جاتا ہے۔

علم الفرائض کی اہمیت کی پیش نظر مدارس دینیہ میں اس موضوع کو خاص اہمیت دی جاتی ہے۔ درس نظامی یعنی عالم کے کورس کے اندر طلبہ کرام ابتدائی درجات میں جب علم تفسیر، علم حدیث اور علم فقہ پڑھتے ہیں تو جزوی طور پر میراث کے مسائل بھی ان کے سامنے آتے رہتے ہیں۔ پھر درس نظامی کے درجہ عالیہ میں ”سراجی“ پڑھتے ہیں جو کہ علم الفرائض کے موضوع پر ہے۔ درس نظامی سے فراغت کے بعد جب علماء کرام تخصص فی الفقہ یعنی مفتی کا کورس کرتے ہیں تو میراث کے مسائل کی انھیں مشق کرائی جاتی ہے اور اس میں مناسخہ یعنی ”کسی مورث کے ترکہ کی تقسیم سے قبل ایک یا کئی وارث فوت ہو جائیں اور ان فوت شدہ وارثوں کا حصہ ان کے وارثوں میں تقسیم کرنے کا عمل“، جیسے پیچیدہ مسائل بھی شامل ہوتے ہیں۔ نیز علم فرائض کے مسائل کے حل کے لیے؛ چونکہ ریاضی بھی کسی حد تک استعمال ہوتی ہے؛ لہذا علماء کرام اس پر بھی عبور رکھتے ہیں۔

علم الفرائض کی اہمیت کے پیش نظر صدیوں سے علمائے کرام اس فن کی خدمت کرتے آئے ہیں اور بلا مبالغہ بیسیوں کتابیں ہمیں اس موضوع پر مل جاتی ہیں۔ نیز علمائے کرام نے اپنی زندگیاں کھپا کر اس فن کو سہل بنانے کی کوشش فرمائی ہے۔ فقہائے کرام کو خاص طور پر اللہ پاک جزائے خیر عطا فرمائے کہ جنہوں نے شریعت کی روشنی میں وراثت کے پیچیدہ مسائل بیان کیے اور آج ہمارے سامنے مختلف فتاویٰ و کتب کی شکل میں وہ عظیم الشان ذخیرہ موجود ہے جس میں ہر طرح کے وراثت کے مسائل کے جواب موجود ہیں۔

موت ایک ایسی حقیقت ہے جس سے کسی کو مفر نہیں اور موت چونکہ ہر شخص کو آتی ہے لہذا میراث کے مسائل سے ہر ایک عام و خاص کا واسطہ رہتا ہے۔ میراث کے مسائل کے سیکھنے کی ترغیب چونکہ احادیث میں وارد ہوئی ہے لہذا نوجوانوں کو بالخصوص اس علم الفرائض کو مستند علمائے کرام سے سیکھنا چاہیے۔ اسی بات کے پیش نظر عصری جامعات میں پڑھنے والوں سمیت انجینئر، وکلاء، ڈاکٹر اور تاجر حضرات کی استعداد کو سامنے رکھتے ہوئے حضرت مفتی محمد نعیم مین صاحب دامت برکاتہم نے ایک مختصر، مگر جامع کتاب بعنوان ”آسان احکام میراث“ لکھی ہے جس کا ضرور مطالعہ کرنا چاہیے۔ یہ میراث کی کتاب سوال جواب کی صورت میں لکھی گئی ہے جو کہ دینی مدراس کے طلبائے کرام اور عصری جامعات میں پڑھنے والوں، دونوں کے لیے یکساں مفید ہے اور انٹرنیٹ پر بآسانی مفت مل جاتی ہے۔ کیا مصنوعی ذہانت کی حامل مشینیں سند اور سینہ بہ سینہ علوم کی منتقلی کے متبادل ہو سکتی ہیں؟

بنیادی سوال یہ ہے کہ کیا مصنوعی ذہانت کے حامل کمپیوٹر (مشین) کی سند تسلیم کی جائے گی؟ کیا یہ مصنوعی ذہانت کے حامل کمپیوٹر (مشین) اور سافٹ ویئر سینہ بہ سینہ علوم کی منتقلی کے متبادل قرار دیے جاسکتے ہیں؟ جب بعض صاحبان علم مصنوعی ذہانت کے ذریعے دینی علوم اور بالخصوص علم الفرائض کی ترویج و اشاعت اور علم الفرائض کے مسائل کو مصنوعی ذہانت کے سافٹ ویئر سے معلوم کرنے اور اسے استعمال کرنے کی ترغیب دیتے ہیں تو یہاں پر ایک بنیادی خامی پیدا ہو رہی ہے اور وہ یہ ہے کہ کمپیوٹر، مصنوعی ذہانت کے پروگرامز، روبوٹس اور دیگر الیکٹرانک آلات اپنی اصل اور حقیقت میں صرف ”مشین“ ہیں اور مشین اشرف المخلوقات انسان کا متبادل ہرگز نہیں ہو سکتی؛ لہذا اگر بالفرض یہ مان بھی لیا جائے کہ مستقبل میں مصنوعی ذہانت نے اتنی ترقی کر لی کہ وہ دینی علوم اور علم الفرائض سے متعلق صحیح رہنمائی فراہم بھی کرنے لگے (جو کہ سائنسی و تکنیکی طور پر ممکن بھی نہیں) تو بھی مشین تو مشین ہی رہے گی اور ان مشینوں میں ”سند“، ”سینہ بہ سینہ“ علوم کو منتقل کرنے کا عنصر،

”نور انیت“، ”تقویٰ“، اور ”للہیت“ ہمیشہ عنقا ہی رہے گا جو کہ دینی علوم کی بنیاد اور خاصہ ہے۔ لہذا مصنوعی ذہانت کو دینی علوم اور بالخصوص علم الفرائض میں استعمال کرنے کی بنیاد ہی غلط ہے اور اس غلط بنیاد پر تعمیر کی گئی عمارت کی بھی کوئی حیثیت نہیں۔ ٹیکنالوجی، جدیدیت، اور مصنوعی ذہانت سے حد درجہ متاثر صاحبانِ علم اور بھی خواہانِ امتِ مسلمہ سے ہم درِ دل سے گزارش کرتے ہیں کہ خدا را دینی علوم میں مصنوعی ذہانت کے استعمال کو فروغ دینے سے احتراز فرمائیے، اس سے گمراہی اور ضلالت کے نئے دروازے کھل رہے ہیں اور خدا نخواستہ مزید گمراہی کے راستے کھلیں گے۔ آپ صاحبانِ علم تو علوم نبوی صلی اللہ تعالیٰ علیہ وآلہ وسلم کے اصل وارثین ہیں، جب آپ ہی ”سند“، ”سینہ بہ سینہ“ علوم کی منتقلی، ”نور انیت“، ”تقویٰ“، اور ”للہیت“ کی ترغیب و عمل کے بجائے مادیت اور مشینوں کے دینی علوم میں استعمال و انحصار کی ترغیب دیں گے تو عام مسلمان کس طرف دیکھیں؟

کیا مصنوعی ذہانت کی مشین جوابدہ ہوگی؟

پھر یہ بھی سوال اٹھے گا کہ کیا مشین جوابدہ ہوگی؟ نہیں، ہرگز نہیں! مشین جوابدہ نہیں ہو سکتی۔ مصنوعی ذہانت کے عالمی اور مستند سائنسی ماہرین مصنوعی ذہانت کی خامیاں اور کمزوریاں گناتے نہیں تھکتے۔ مثلاً یونیورسٹی آف گلاسگو، برطانیہ کے ڈاکٹر جوسیلٹریہ کہتے ہیں:

”چیٹ جی پی ٹی خود سے مواد بنا دیتا ہے جسے لوگ ہیلو سٹینیشن سے تعبیر کرتے ہیں؛ جب کہ اس کے لیے یہ اصطلاح استعمال کرنا صحیح نہیں ہے؛ بلکہ اس کے لیے جو درست اصطلاح ہوگی وہ فضول، لغو یا بکواس کہا جائے اور اسے وہ ”فضول، لغو یا بکواس مشینوں“ سے تعبیر کرتے ہیں۔“

مصنوعی ذہانت کی تکنیکی اساس اور بنیادیں رکھنے والے سائنسدانوں میں پروفیسر یان لی کن Professor Yann LeCun شامل ہیں۔ یہ پروفیسر ان کمپیوٹر سائنسدانوں میں شامل ہیں جن کے سائنسی تحقیقی کاموں کی بدولت انھیں ”بابائے مصنوعی ذہانت“ بھی کہا جاتا ہے۔ انھیں کمپیوٹر سائنس کی دنیا کا سب سے بڑا ایوارڈ یعنی ٹیورنگ ایوارڈ Turing Award سن ۲۰۱۸ء میں دیا گیا۔ ٹیورنگ ایوارڈ کو کمپیوٹر سائنس کا نوبل پرائز بھی کہا جاتا ہے۔ پروفیسر یان لی کن فرانسیسی نژاد امریکی کمپیوٹر سائنسدان ہیں اور نیویارک یونیورسٹی، امریکہ میں اپنی خدمات انجام دیتے آئے ہیں۔ یہ میٹاکمپنی (فیس بک کا نیا نام) میں چیف آف آئی سائنٹسٹ ہیں۔ پروفیسر یان لی کن یہ سمجھتے ہیں کہ موجودہ مصنوعی ذہانت کسی بھی معنوں میں ذہین نہیں ہے۔ پروفیسر یان لی کن کہتے ہیں:

”گھریلو پالتو بلی کے اندر جو صلاحیت، صفات اور ذہانت پائی جاتی ہے، مثلاً وہ اپنے دماغ میں

حقیقی دنیا کا ایک ماڈل بناتی ہے، اس کی قائم رہنے والی یادداشت، استدلال کی صلاحیت اور منصوبہ بندی کی استعداد، یہ سب چیزیں مروجہ مصنوعی ذہانت کے ماڈلز میں نہیں پائی جاتیں حتیٰ کہ ”میٹا“ کمپنی کے اپنے بنائے گئے ماڈلز میں بھی نہیں۔

کمپیوٹر سائنس کے ماہرین کو مصنوعی ذہانت کی خامیوں اور حدود و قیود کا بخوبی علم ہے۔ مصنوعی ذہانت کے عالمی ماہرین، سائنسدان و محققین جانتے ہیں کہ مصنوعی ذہانت میں حقیقی طور پر کتنی ”ذہانت“ موجود ہے؛ لہذا سنجیدہ عالمی مستند سائنسدان مصنوعی ذہانت سے متعلق بہت ہی واضح موقف رکھتے ہیں۔ مسئلہ جب سے شروع ہوا ہے کہ جب عالمی سرمایہ کاروں نے اپنی ٹیکنالوجیکل کمپنیوں کے ذریعے اپنے سرمائے کو بڑھانے کے لیے مصنوعی ذہانت کے غبارے میں بے تحاشہ ہوا بھری ہے اور عالمی ریگولیٹری اداروں اور حکومتوں پر اثر انداز ہو کر اس کو وسیع پیمانے پر رائج کرنے کی کوششیں شروع کر چکے ہیں۔ عالمی سرمایہ کاروں، حکومتوں اور ٹیکنالوجیکل کمپنیوں کی اتنی وسیع سرمایہ کاری کی وجہ سے ہر طرف مصنوعی ذہانت کے چرچے ہیں اور عوام الناس کے سامنے سے مخلص و مستند عالمی سائنسدانوں و محققین کی سائنسی تحقیقات اور مصنوعی ذہانت کی خامیاں اور حدود و قیود اوجھل ہوتے جا رہے ہیں۔ خلاصہ کلام یہ کہ مصنوعی ذہانت کی رسی اب عالمی معیشت پر کنٹرول کرنے والوں کے ہاتھ میں ہے اور وہی اس وسیع و عریض پروپیگنڈے کے پیچھے کارفرما ہیں۔

اس سے اندازہ لگائیے کہ بعض صاحبانِ علم کس پروپیگنڈہ سے متاثر ہیں۔ مصنوعی ذہانت کے عالمی ماہرین، سائنسدان اور محققین مصنوعی ذہانت کو ”فضول، لغویا بکواس مشینوں“ سے تعبیر کرتے ہیں اور جو اس سے کمانے والے لوگ ہیں وہ اس کو بڑھا چڑھا کر پیش کر رہے ہیں کہ آئندہ زمانہ مصنوعی ذہانت کا ہوگا۔ سوچنے کی بات یہ ہے کہ اہل علم کو کن سے متاثر ہونا چاہیے؟ مصنوعی ذہانت سے کمانے والوں کے پروپیگنڈہ سے یا مصنوعی ذہانت کی ایجاد کرنے والے سائنسدان اور محققین کی باتوں سے؟ اہل علم حضرات کے نزدیک کس کی بات کی اہمیت ہوگی؟ یہ صاحبانِ علم خود فیصلہ فرمائیں! پھر ہم یہ سوال کرتے ہیں کہ کیا میراث کے انتہائی اہم مسائل جن کے جواب پر عمل کرنے اور نہ کرنے سے ہمیشہ ہمیشہ کی آخرت کی زندگی کا مدار ہے (اور اس دنیاوی زندگی کا بھی مدار ہے مثلاً غلط جواب دینے کی صورت میں کوئی وارث حق سے محروم ہو سکتا ہے)، اُس کے لیے ہم ایسی ”فضول، لغویا بکواس مشینوں“ پر اعتماد کر سکتے ہیں؟ اور کیا ہم اپنی آخرت کی ہمیشہ ہمیشہ کی زندگی کو داؤ پر لگا سکتے ہیں؟ نیز، آخرت میں ان مصنوعی ذہانت کی حامل مشینوں سے اللہ رب العزت کی طرف سے کوئی

باز پرس نہیں ہوگی اور نہ ہی دنیاوی قوانین کے تحت یہ مصنوعی ذہانت کی مشینیں جوابدہ ہیں۔
مغربی ممالک اور وراثت کے قوانین

وراثت کے قوانین صرف مسلمانوں تک ہی محدود نہیں؛ بلکہ مغربی ممالک، مثلاً امریکہ، کینیڈا، فرانس، برطانیہ وغیرہ میں بھی وراثت کے قوانین موجود ہیں۔ ضرورت اس بات کی ہے کہ کوئی صاحب علم مغربی ممالک میں رائج ان وراثت کے قوانین کا تقابل اسلامی قانون وراثت سے کرے اور مغربی ممالک میں رائج انسانی عقل سے بنائے گئے وراثت کے قوانین کے نقائص کو اسلامی تعلیمات کی روشنی میں واضح کرے۔ مثلاً اسلام میں مختلف وارثین کے حصے اور بہت ہی گہرائی میں میراث کی تقسیم کے قواعد و ضوابط بیان کیے گئے ہیں۔ انھیں وارثین سے متعلق مغربی ممالک میں رائج وراثت کے قوانین کو دیکھا جائے اور پھر دونوں قوانین (اسلامی و مغربی) کا تقابل کیا جائے اور یہ عقلی دلائل سے ثابت کیا جائے کہ اسلام کے قانون وراثت کو اختیار کرنے سے معاشرے میں انصاف قائم ہوتا ہے، فیملی سسٹم پختہ ہے اور وارثین کو ان کے جائز حقوق ملتے ہیں۔ یہاں پر یہ بات ملحوظ خاطر رہے کہ یہ عقلی دلائل غیر مسلم لوگوں کے لیے ہوں گے، ہو سکتا ہے کہ کوئی غیر مسلم ان دلائل کو پڑھ کر شاید اسلام کی روشنی میں داخل ہو جائے۔ ہمیں یاد رکھنا چاہیے کہ مسلمان کو تو ہر حال میں اللہ تعالیٰ کے احکامات کے سامنے اپنا سر تسلیم خم کرنا ہے خواہ وہ حکم اُس کی عقل میں آئے یا نہ آئے؛ کیونکہ وحی کا آغاز ہی وہاں سے ہوتا ہے جہاں جا کر انسانی عقل کی انتہا ہو جاتی ہے۔

مصنوعی ذہانت سے علم الفرائض کی خدمت اور اُس کے حدود و قیود

کمپیوٹر سائنس میں ترقی کی وجہ سے بعض لوگوں کو یہ فکر ہوئی کہ کیوں نہ اس جدید ٹیکنالوجی کے ذریعے علم الفرائض کی بھی خدمت کی جائے۔ اس تناظر میں کئی جہتوں پر کام ہوا۔ اول کمپیوٹر کا استعمال کرتے ہوئے وراثت کے مسائل کو کاغذ پر پرنٹ کیا جانے لگا۔ دوم، علم الفرائض کی کتابوں کو ڈیجیٹلائزڈ کرنے کی کوششیں ہوئیں۔ سوم ایسے سافٹ ویئر بنائے گئے جن میں شریعت کے متعین کردہ اصول پروگرام (اندراج) کر دیئے جاتے اور پھر وہ سافٹ ویئر ان قوانین کی روشنی میں وراثت کے حصے بتا دیتا۔ بات یہاں پر نہ رکی؛ بلکہ جیسے جیسے کمپیوٹر سائنس میں مزید ترقی ہوتی گئی، بعض لوگوں نے کمپیوٹر سائنس کی اس ترقی کو علم الفرائض پر بھی لاگو کرنا شروع کر دیا اور یہ رجحان عصری یونیورسٹیوں میں بالخصوص نظر آیا جہاں طلباء اپنی پی ایچ ڈی کے دوران علم الفرائض کو اپنا تختہ مشق بناتے نظر آتے ہیں۔ بالخصوص مسلمان ممالک میں موجود عصری تعلیمی یونیورسٹیوں کی کلیۃ الشریعہ و کلیۃ اصول الدین

اور مغربی ممالک کے لادینی عصری اداروں میں اسلامی دینی تعلیم کے ڈیپارٹمنٹس، غرض دونوں ہی قسم کے اداروں میں موجود مدد رسین اور طلبہ کمپیوٹر سائنس اور مصنوعی ذہانت کا علم الفرائض میں اطلاق کر کے تحقیق کرتے نظر آتے ہیں اور اس کے لیے وہ انگریزی مجلات و سائنسی تحقیقی جرائد میں اپنے مقالے چھاپتے ہیں۔ ان تحقیقی مقالوں کو پڑھ کر بہت افسوس ہوتا ہے؛ کیونکہ ان میں زیادہ تر تحقیقی مقالوں میں کمپیوٹر سائنس اور مصنوعی ذہانت کی بہت ہی سطحی تکنیکی معلومات کی بنیاد پر مقالہ تحریر کیا گیا ہوتا ہے۔ الغرض، ایک طرف ایسی کوششیں کی گئیں جن کے ذریعے علم الفرائض کے مسلمہ قوانین کو پس پشت ڈالا گیا؛ جب کہ دوسری طرف یہ بات پھیلانی گئی کہ اب چونکہ کمپیوٹر سافٹ ویئر کی مدد سے ہم خود ہی وراثت کے مسائل کا حل نکال سکتے ہیں؛ لہذا علم الفرائض کے مسائل معلوم کرنے کے لیے مفتیان کرام سے رجوع کرنے کی کوئی ضرورت نہیں!

اسی پر بس نہیں؛ بلکہ اب تو یہ کوششیں ہو رہی ہیں کہ مدارس دینیہ کے اندر کمپیوٹر اور مصنوعی ذہانت کو اس حد تک رواج دیا جائے کہ خود مفتیان کرام ہی وراثت کے مسائل کا حل کمپیوٹر سے پوچھیں۔ نیز اس موضوع پر سوشل میڈیا پر کئی پوڈ کاسٹ بھی کی گئی ہیں اور کہا گیا کہ آنے والا زمانہ ٹیکنالوجی کا ہے اور ”لوگوں کا سب سے بڑا عالم چیٹ جی پی ٹی ہوگا“۔ یعنی بعض صاحبان علم کی جانب سے یہ ترغیب دی جا رہی ہے کہ مدارس دینیہ میں پڑھنے والے طالب علم حضرات علم الفرائض سے متعلق سوالات مصنوعی ذہانت کے پروگرامز مثلاً چیٹ جی پی ٹی وغیرہ سے پوچھیں۔ مدارس دینیہ کے طلبائے کرام کو یہ ترغیب دی جا رہی ہے کہ وراثت کے مسائل کی تخریج ہو یا قرآن پاک کی کسی آیت کی تفسیر، حدیث کا متن تلاش کرنا ہو یا کسی فقہی عبارت کا خلاصہ بیان کرنا، غرض یہ تمام کام مصنوعی ذہانت کے سافٹ ویئر مثلاً چیٹ جی پی ٹی سے کر لیا جائے۔ حتیٰ کہ اگر جمعہ کا خطبہ تیار کرنا ہے تو اس کے لیے موضوع کا انتخاب اور اس پر دینی مواد کا حصول چیٹ جی پی ٹی کے ذریعے کر لیا جائے۔ یعنی مصنوعی ذہانت کے پروگرام چیٹ جی پی ٹی سے کہا جائے کہ ہمیں دو صفحات کا ایک خطبہ مہیا کرے جس میں دو قرآنی آیات، تین احادیث، اور دو صحابہ کرام رضوان اللہ جمعین کے اقوال کی روشنی میں عورتوں میں وراثت کی تقسیم کی اہمیت پر بات کی گئی ہو۔

نیز بعض صاحبان علم کی جانب سے یہ تاثر دیا جا رہا ہے کہ چونکہ جدید دور ہے اور عوام الناس کی اکثریت اب علمائے کرام، مفتیان کرام اور دارالافتاء سے رہنمائی نہیں لیتی، لہذا وہ لامحالہ اب چیٹ جی پی ٹی سے ہی دینی مسائل پوچھیں گے؛ چونکہ ان مصنوعی ذہانت کے پروگرامز کو بنانے والے مغربی

ممالک ہیں اور اگرچہ ابھی یہ کمپیوٹر پروگرامز بعض صورتوں میں صحیح جواب دے رہے ہیں؛ مگر مستقبل میں اگر انھوں نے ان سافٹ ویئر میں جوہری تبدیلی کردی تو شریعت کی تعلیمات بالکل تبدیل ہو جائیں گی۔ لہذا اگر ہم خود ایسے مصنوعی ذہانت کے پروگرامز بنالیں جو کہ صحیح دینی مسائل بتا سکیں تو اس سے امت مسلمہ کو رہنمائی ملے گی۔ اس سلسلے میں ایک نوجوان صاحب علم نے سوشل میڈیا پر اشتہار نشر کیا کہ انھیں مصنوعی ذہانت کے ماہرین درکار ہیں جو کہ چیٹ جی پی ٹی جیسے سافٹ ویئر بنا سکیں؛ تاکہ جب کوئی ان سافٹ ویئر سے دینی مسئلہ پوچھے تو یہ سافٹ ویئر صحیح رہنمائی کر سکیں۔

قارئین یاد رکھیے کہ جو لوگ مصنوعی ذہانت سے متاثر ہیں وہ تاویلات کے دروازے کھولیں گے کہ مصنوعی ذہانت کا رد کیا جائے، اس کے مقابل پروگرامز بنائے جائیں اور مصنوعی ذہانت کا تدارک کیا جائے۔ اصولی طور پر بالکل یہ مصنوعی ذہانت کا رد کرنے کی ضرورت ہی کیا ہے؟ اور اگر رد کرنا بھی ہے تو اس کے لیے بہت اعلیٰ معیار کی سائنسی تحقیق درکار ہوگی جو کہ ہندوپاک میں موجود نہیں۔ نیز جو لوگ مدارس دینیہ میں رہتے ہوئے دینی و دنیاوی تعلیم کے حسین امتزاج کے عنوان سے یہ تاثر دے رہے ہیں کہ انھوں نے مصنوعی ذہانت کی تحقیق میں چوٹیاں سر کر لی ہیں تو ان کو سر اسر دھوکہ ہوا ہے، وہ خود بھی گمراہ ہو رہے ہیں اور عوام کو بھی دھوکہ میں ڈال رہے ہیں۔ باتیں اونچے درجے کی کرتے ہیں؛ مگر عملی تحقیق سے کوسوں دور ہیں۔ ہمیں ایسے صاحبان علم کی نیت اور خلوص پر شک نہیں؛ مگر افسوس کے ساتھ یہ کہنا پڑ رہا ہے کہ چونکہ یہ حضرات جدید سائنسی علوم کے ماہر نہیں ہیں؛ لہذا ان حضرات کو مصنوعی ذہانت سے متعلق شدید دھوکہ ہو گیا ہے اور وہ شاید مصنوعی ذہانت سے اتنے متاثر و مرعوب ہو چکے ہیں کہ بس ہر قیمت پر اس ٹیکنالوجی کا استعمال علم الفرائض اور دیگر دینی علوم میں کرنا چاہتے ہیں۔

مصنوعی ذہانت سے متعلق اصولی حکم

مصنوعی ذہانت کے استعمال سے متعلق مفتیانِ کرام اصولی طور پر ارشاد فرماتے ہیں۔
 ”آرٹیفیشل انٹیلیجنس یعنی مشینوں اور کمپیوٹرز میں ذہانت اور انسانی فکری مہارت کا ملکہ پیدا کرنا اور ان سے کام لینا ایک مباح امر ہے، جس میں فی نفسہ کوئی شرعی قباحت نہیں؛ لہذا روزمرہ کے کاموں میں آرٹیفیشل انٹیلیجنس کا استعمال جائز ہے؛ البتہ جس طرح دیگر مباح اشیاء کا حکم ہے کہ اگر اسے حرام اور ممنوع طریقہ پر استعمال کیا جائے یا ممنوع کام کے لیے استعمال کیا جائے تو ناجائز ہوگا، بعینہ وہی حکم اس کا بھی ہے۔ باقی اگر جاندار کی صورت یا تصویر پر مشتمل روبوٹ بنایا جائے تو یہ شرعاً

ناجائز ہے۔ (حوالہ: فتویٰ نمبر: 144503100953 دارالافتاء: جامعہ علوم اسلامیہ علامہ محمد یوسف بنوری ٹاؤن)۔

حضرات مفتیانِ کرام مصنوعی ذہانت اور جدید ٹیکنالوجی کے علم الفرائض میں جائز استعمال بیان کرتے ہیں جن میں سے چند یہ ہیں۔ دارالافتاء کے اندر سائلین جو وراثت کے مسائل پوچھتے ہیں ان کو جب جواب تحریر کیا جائے تو وہ جواب کمپیوٹر پر ٹائپ کر کے دیا جاسکتا ہے یعنی خوش خطی کے لیے کمپیوٹر ٹائپنگ کا سافٹ ویئر مثلاً ان پیج یا مائیکروسافٹ ورڈ کا استعمال کرتے ہوئے جواب تحریر کر دیا جائے (ان سافٹ ویئرز میں سے کچھ میں مصنوعی ذہانت کا استعمال پہلے ہی سے ہو رہا ہے مثلاً گرامر کی غلطیوں وغیرہ کی نشاندہی کے لیے)۔ پھر اس جواب کو پرنٹ کر کے مفتیانِ کرام اس پر دستخط اور دارالافتاء کی مہر لگا کے سائل کے حوالے کر دیں۔ اب یہاں پر ایک طرف تو کمپیوٹر کا استعمال کر کے ٹائپنگ کی سہولت میسر آگئی، نیز جاری کیے گئے فتاویٰ کا ریکارڈ مرتب کرنے میں بھی آسانی پیدا ہو جاتی ہے۔ اسی طریقے سے علم الفرائض کے ان جوابات کو انٹرنیٹ کے ذریعے دارالافتاء کی ویب سائٹ پر بھی نشر کیا جاسکتا ہے، جو کہ آجکل دارالافتاء کر بھی رہے ہیں۔ کمپیوٹر اور مصنوعی ذہانت کے یہ استعمال نہ صرف یہ کہ رائج ہیں؛ بلکہ بڑے بڑے دارالعلوم اور دارالافتاء اس کمپیوٹر ٹیکنالوجی کا فائدہ بھی اٹھا رہے ہیں۔

مفتیانِ کرام کے بتائے ہوئے ان جائز استعمال سے آگے بڑھ کر بعض لوگ یہ سوچ سکتے ہیں کہ کیوں نہ ایک کمپیوٹر سافٹ ویئر بنالیا جائے اور اس میں وارثین کے حالات اور مختلف صورتوں میں ان کے وراثت میں حصوں کا اندراج کر دیا جائے اور پھر کمپیوٹر ان بتائے گئے اصولوں کے تحت مصنوعی ذہانت کا استعمال کرتے ہوئے خود کار طریقے سے وارثین کے حصے بتا دے اور پھر عوام اس سافٹ ویئر سے استفادہ کر لیں۔ علمائے کرام عوام الناس کو ایسے سافٹ ویئر سے استفادہ کرنے سے منع فرماتے ہیں؛ کیوں کہ علماء انبیاء کے وارث ہیں اور دینی مسائل علمائے کرام سے ہی پوچھنا چاہیے۔ نیز علم الفرائض کی بقا اور اسے اگلی نسل کو منتقل کرنے کے لیے ”خیر القرون“ میں جو طریقہ کار اختیار کیے گئے ہیں یعنی ”سینہ بہ سینہ علوم کی منتقلی“ اور ”سند“، انھی پر انحصار کرنا چاہیے۔

کوئی یہ بھی سوچ سکتا ہے کہ ایسے سافٹ ویئر بنانے سے طلبائے کرام کو وراثت کے مسائل کی مشق کروانے میں مدد ملے گی؛ مگر ہماری رائے میں ایسا کرنے سے طلبائے کرام میں سستی، کاہلی اور کام چوری بڑھے گی اور علمی استعداد و صلاحیت بھی نہ بن سکے گی۔ اس کی مثال یوں سمجھیے کہ جمع نفی

ضرب اور دیگر ریاضی کے بنیادی قواعد اسکولوں میں بچوں کو سکھائے جاتے ہیں حتیٰ کہ مغربی ترقی یافتہ ممالک میں بھی یہ رائج ہے؛ مگر کوئی یہ اعتراض نہیں کرتا؛ چونکہ کیلکولیٹر موجود ہے تو بچوں کو یہ ریاضی کے بنیادی قواعد کیوں سکھائے جا رہے ہیں؟ ترقی یافتہ ممالک کی معیاری یونیورسٹیوں میں بعض امتحانات میں کیلکولیٹر کا استعمال یکسر ممنوع ہوتا ہے؛ کیونکہ یونیورسٹی کے طلباء میں بنیادی مضامین اور اسکیز میں صلاحیت اور استعداد پیدا کرنی ہوتی ہے۔ لہذا یہ اعتراض بے معنی ہے کہ ابھی تک مدارس دینیہ کے طلبائے کرام کو وراثت کے مسائل سکھائے جاتے ہیں۔ خوب غور سے سمجھیے کہ اصل مقصد طلبائے کرام کو علم وراثت کے مسائل حل کرانے کی مشق کروانا اور علمی رسوخ پیدا کرنا ہے۔

مصنوعی ذہانت اور علم الفرائض کی سادہ مثال

ایک مثال کے ذریعے سے مزید واضح طور پر سمجھتے ہیں کہ کس طریقے سے کمپیوٹر اور مصنوعی ذہانت کو علم الفرائض کے مسائل حل کرنے میں استعمال کیا جاسکتا ہے۔ اگر مرنے والی ایک عورت ہو اور اس کی وراثت تقسیم کرنی ہو تو شریعت کے مطابق شوہر میں اس کی وراثت تقسیم کرنے کی دو ہی صورتیں ہیں۔ اول اگر اولاد نہ ہو تو شوہر کو نصف حصہ ملے گا اور دوم، اگر اولاد ہو تو شوہر کو ربع حصہ ملے گا اور اس کو علم الفرائض کی اصطلاح میں ”شوہر کے حالات“ کہا جائے گا۔ جب بھی کسی طالب علم کے سامنے وراثت کا مسئلہ آئے گا اور اُس میں مرنے والی عورت ہوگی، اور وارثین میں شوہر ہوگا، تو فوراً ہی اس طالب علم کا ذہن ان دو اصولوں کی طرف جائے گا اور انھی دونوں اصولوں کو ہمیشہ سامنے رکھتے ہوئے وہ شوہر میں وراثت تقسیم کرے گا۔ نیز طالب علم کو علم الفرائض کی مشق کروائی جائے گی اور علم الفرائض کو محفوظ کرنے اور اگلی نسل تک منتقل کرنے کے لیے اس طالب علم کو ”شوہر کے حالات“ اُذہر ہوں گے۔

اب ہم نے کمپیوٹر کے اندر انسان جیسی یہ صلاحیت اور ذہانت پیدا کرنی ہے کہ جب بھی اس کے سامنے عورت کے مرنے پر شوہر میں وراثت تقسیم کرنے کا مسئلہ آئے تو وہ انسانی ذہن کی طرح بالکل درست جواب دے۔ اس کے لیے پچھلی کئی دہائیوں میں کمپیوٹر سائنسدانوں نے اپنی ایجادات اور سائنسی تحقیقات کی بنیاد پر کمپیوٹر کو تدبیراً مصنوعی طور پر ذہن بنایا ہے اور اس کی بہت تفصیل ہے؛ مگر ہم اختصار کے ساتھ اس کا بیان کرتے ہیں۔ لہذا جب اس اصول کو مد نظر رکھ کر ہم کمپیوٹر کو پروگرام کریں گے تو بہت سے طریقوں سے کمپیوٹر کو پروگرام کیا جاسکتا ہے۔

پہلا طریقہ تو یہ ہے کہ کمپیوٹر کو صرف ”ہاں“ یا ”ناں“ میں اولاد کے ہونے نہ ہونے کے بارے

میں بتایا جائے اور اس بنیاد پر وہ شوہر کا حصہ بتادے۔ پہلے طریقے میں کمپیوٹر کو جو معلومات فراہم کی جائیں گی وہ کچھ اس طریقے سے ہوں گی ”مرنے والی عورت: ہاں“ اور ”اولاد: ہاں“۔ اس سادہ سی معلومات پر کمپیوٹر سادہ سے الگورتھم کو استعمال کرتے ہوئے وراثت کا مسئلہ بیان کر دے گا اور اس کا جواب یہ ہوگا کہ ”شوہر کا حصہ: ربع“۔ یہاں پر یہ ذہن میں رکھنا چاہیے کہ کمپیوٹر کو خود سے کہیں یہ اصول ایٹا نہیں ہوئے؛ بلکہ کمپیوٹر پروگرامرز و سائنسدانوں نے پہلے اس اصول کو خود کمپیوٹر میں درج کر دیا (پروگرامنگ لینگویج کے ذریعے) اور اب کمپیوٹر اس اصول کو ذہن میں سامنے رکھ کر جواب دے رہا ہے۔ اب اس سارے تعامل کو عام انسانوں کے لیے قابلِ سمجھ اور دیدہ زیب دکھانے کے لیے سافٹ ویئر انجینئرنگ کو استعمال کیا جائے گا اور ایک اچھا یوزر انٹرفیس Graphical User Interface (GUI) بنالیا جائے گا۔ مثلاً ایک سافٹ ویئر انٹرفیس بنایا جائے جس میں اردو میں لکھا ہوا ہو؛ مگر پیچھے جو پروگرامنگ لینگویج ہو وہ سادہ طرز کی ہو یعنی عمومی مقاصد کے استعمال کی پروگرامنگ لینگویج مثلاً پایتھن Python، آر R، لسپ Lisp، سی پلس پلس ++C، جاوا Java وغیرہ اور پھر اس پروگرامنگ لینگویج کے ذریعے کمپیوٹر کو صرف ”ہاں“ یا ”ناں“ میں اولاد کے ہونے نہ ہونے کے بارے میں بتایا جائے اور اس بنیاد پر وہ شوہر کا حصہ بتادے۔

دوسرا طریقہ کار یہ ہو سکتا ہے کہ کمپیوٹر سے نیچرل لینگویج یعنی انسانی طرز تکلم کی طرح سوالات کیے جائیں اور اس کے لیے مصنوعی ذہانت کی مخصوص پروگرامنگ لینگویج مثلاً پرولاگ Prolog، جو کہ منطق یعنی لاجک Logic کو بھی سپورٹ کرتی ہے، کا استعمال کیا جائے۔ اس طریقے کی پروگرامنگ لینگویج کے استعمال سے کمپیوٹر کو منطقی سوالات کے جوابات دینے آ جاتے ہیں اور وہ منطق کو استعمال کرتے ہوئے نتیجہ بھی اخذ کر سکتا ہے۔ نیز مصنوعی ذہانت کے خاص شعبہ جزیٹو اے آئی یا لارج لینگویج ماڈلز کو کمپیوٹر کو پروگرام کرنے میں استعمال کیا جائے۔ خیر اس سے فائدہ یہ ہوگا کہ جس طریقے سے انسان باتیں کرتے ہیں، مختلف اسلوب میں سوال پوچھتے ہیں، مختلف زبانوں میں سوال پوچھتے ہیں، اس طریقے سے اس مسئلے کے بارے میں کمپیوٹر سے انسانی طرز پر سوالات پوچھے جاسکیں گے۔

مثلاً پہلا سوال یہ ہوگا کہ ”ایک عورت کا انتقال ہو گیا اور اس کی اولاد ہے تو شوہر کو وراثت میں کتنا حصہ ملے گا؟“ دوسرا سوال یہ ہوگا کہ ”ایک عورت کا انتقال ہو گیا اور اس کے وارثین میں دو بیٹے، ایک بیٹی اور شوہر ہے۔ اس صورت میں شوہر کو وراثت میں کتنا حصہ ملے گا؟“۔ غور کیجیے تو دونوں صورتوں میں ایک ہی بات پوچھی گئی ہے؛ مگر سوال مختلف طرز پر کیے گئے ہیں۔ انسانی ذہن میں یہ

صلاحیت ہے کہ وہ اس طریقے کے سوالات پر غور کر کے جوابات دے دے مگر کمپیوٹر میں تو یہ صلاحیت پہلے سے موجود نہیں تھی لہذا کمپیوٹر سائنسدانوں نے سائنسی تحقیقات کیں اور پھر کمپیوٹر میں ایسی صلاحیت پیدا کر دی ہے۔ اب کمپیوٹر بھی ان مختلف طرز کلام کے سوالات کے جوابات سے بنیادی سوال نکال کر اس کو انسانی طرز تکلم کو اختیار کرتے ہوئے نہایت شائستہ اُسلوب میں جواب دے گا۔

ہم نے تو صرف اپنی مثال میں صرف دو طریقوں سے ایک ہی سوال پوچھا مگر بلا مبالغہ سیکڑوں زبانوں (عربی، فارسی، پشتو، سندھی، انگریزی، پنجابی، سرائیکی وغیرہ) میں یہی سوال پوچھا جاسکتا ہے۔ حتیٰ کہ اگر ایک زبان عربی کی بات کی جائے تو اس کے مختلف ملکوں میں مختلف لہجے ہوتے ہیں تو لہجوں کے حساب سے بھی سوالات مختلف ہو سکتے ہیں؛ مگر بنیادی بات یہ ہے کہ کمپیوٹر کو اس کا ایک ہی جواب (وراثت میں اولاد کی موجودگی میں شوہر کا حصہ ربح ہوگا) دینا چاہیے۔ پھر ہم اپنے سوالات کو صرف تحریری طور پر ہی کیوں مقید رکھیں؟ ہم مختلف زبانوں اور لہجوں میں آڈیو میں یہ سوالات کریں۔ اس صورت میں کمپیوٹر کو مختلف آڈیوز کو پہچاننا، اس میں تفریق کرنا وغیرہ۔ اب یہ ہے وہ مصنوعی ذہانت کی سائنسی تحقیق جو کہ کمپیوٹر سائنسدانوں نے کی ہے۔

قارئین ایک اور پہلو ذہن میں رکھیں کہ شروع میں کمپیوٹر پروگرام میں جو صورتیں درج تھیں ان میں خاص طریقہ کار کے تحت شوہر میں وراثت تقسیم کرنے کے اصول درج کیے گئے تھے لہذا کمپیوٹر اب اس نئے طرز کے سوال کا جواب نہ دے سکے گا؛ کیونکہ کمپیوٹر خود ہی نتیجہ اخذ نہیں کر سکتا کہ دو بیٹے اور ایک بیٹی سے مراد اولاد ہے۔ اب اس صورت میں ہمیں یا تو سوال کرنے کی مختلف ممکنہ صورتیں کمپیوٹر کو بتانی پڑیں گی جو کہ سیکڑوں یا ہزاروں میں ہو سکتی ہیں یا پھر کمپیوٹر مصنوعی ذہانت کو استعمال کرتے ہوئے یہ نتیجہ اخذ کرے کہ بیٹے اور بیٹی سے مراد اولاد ہے اور اس کے لیے بھی کمپیوٹر کی پہلے سے بتایا گیا ہے کہ جب بیٹا بیٹی کے لفظ آئے تو اس سے مراد اولاد لیا جائے۔ بنیادی اصول پھر ہم دہراتے ہیں کہ کمپیوٹر کو خود سے کہیں یہ اصول اور ذہانت القا نہیں ہوتی؛ بلکہ کمپیوٹر پروگرامرزاو رسائنسدان اس کو پروگرام کرتے ہیں۔

مدارسِ دینیہ میں مصنوعی ذہانت کا علم الفرائض میں استعمال

علمائے کرام کے مطابق مصنوعی ذہانت کے سافٹ ویئر یا ایپلی کیشن مثلاً چیٹ جی پی ٹی، جیمنائی یا کوپائلٹ وغیرہ سے دینی فقہی مسائل، بالخصوص علم الفرائض کے انتہائی پیچیدہ اور سنجیدہ مسائل معلوم کرنا، قرآن پاک کی تفسیر و ترجمہ کروانا، احادیث پر جرح و تعدیل کروانا، وراثت کی تقسیم کے

اُصول قرآن وحدیث سے اخذ کروانا وغیرہ سے مکمل اجتناب کرنا چاہیے۔ اس کی کئی وجوہات ہیں: اول یہ کہ ان مصنوعی ذہانت کے سافٹ ویئرز کے اندر کئی طرح کی ٹیکنیکل خامیاں موجود ہیں۔ دوم یہ کہ آخرت کی ہمیشہ ہمیشہ کی رہنے والی زندگی کا مدار اس دنیا کی زندگی کے اعمال پر منحصر ہے۔ اگر اس دنیا میں کوئی اچھا کام کیا تو اس کا بدلہ جنت کی صورت میں ملے گا اور اگر اس دنیا میں کوئی غلط کام کیا تو اس کا بدلہ دوزخ کی صورت میں ملے گا۔ لہذا جب عالمی سائنسی ماہرین واضح طور پر بتا رہے ہیں کہ مصنوعی ذہانت کے سافٹ ویئر اس قابل نہیں ہیں کہ انسانی ذہانت کا مقابلہ کر سکیں اور ان میں کئی خامیاں ہیں تو پھر ان سے دینی رہنمائی لینا، فقہی مسائل پوچھنا، قرآن پاک کی تفسیر وترجمہ کروانا، احادیث کی وضاحت کروانا ایسا ہے کہ کوئی اپنی آخرت کو خطرے میں ڈال کر اپنی ہمیشہ ہمیشہ کی آخرت کی زندگی کو داؤ پر لگا دے۔

سوم یہ کہ ان سافٹ ویئرز کے اندر جواب دینے کی صلاحیت بالکل ناپائیدار ہے؛ کیونکہ ان میں ہیلوسینیشن پائی جاتی ہے۔ غور کرنے کی بات ہے کہ ان سے پوچھے گئے سوالات کے جواب میں ان سافٹ ویئر سے مختلف جوابات آتے ہیں اور سوال کے اُسلوب سے جواب بھی تبدیل ہو جاتا ہے۔ اصولی طور پر جب سوال کسی ایک حقیقت سے متعلق ہے تو چاہے سوال کرنے کے اُسلوب مختلف ہوں، جواب اُسی حقیقت کو سامنے رکھ کر آنا چاہیے؛ مگر ایسا نہیں ہوتا کیونکہ یہ سافٹ ویئر تکنیکی طور پر نیچرل لینگویج پروسسنگ کے ذریعے کام کرتے ہیں۔

چہارم یہ کہ ان سافٹ ویئرز کے بتائے گئے جوابات کی نہ دنیاوی قوانین میں کوئی حیثیت ہے اور نہ ہی کوئی ملک اور ادارہ ان کو قابل اعتبار سمجھتا ہے۔ مثلاً چیٹ جی پی ٹی سے کیا کوئی پوچھا گیا سوال کسی ملک کے سپریم کورٹ میں تسلیم کیا جائے گا؟ نہیں، ہرگز نہیں! پھر کیا وجہ ہے یہ جوابات جو کہ اس دنیا کے کورٹس کچہریوں میں تو قابل قبول نہیں ہوں، وہ مختلف دارالافتاء اور مفتیانِ کرام کے یہاں قابل اعتبار ٹھہر جائیں؟

سب سے اہم مسئلہ یہ ہے کہ مدارسِ دینیہ کے اندر جب طلبائے کرام کو چیٹ جی پی ٹی یا دیگر مصنوعی ذہانت کے سافٹ ویئر واپیلی کیشنز سکھائی جائیں گی اور طلبائے کرام سے روایتی طریقہ تدریس و تعلیم سے ہٹا کر مصنوعی ذہانت کو استعمال کروایا جائے گا تو اس سے ان کے اندر علمی و تحقیقی استعداد نہ بن پائے گی اور وہ نادانستگی میں علمی سرقہ کی باقاعدہ تربیت لے رہے ہوں گے۔ دیکھیے، مغربی ترقی یافتہ ممالک میں چیٹ جی پی ٹی یا دیگر مصنوعی ذہانت کے سافٹ ویئر واپیلی کیشنز کے

امتحانات میں استعمال کی سختی کے ساتھ پابندی عائد کی گئی ہے۔ اسکولوں، کالجوں اور یونیورسٹیوں میں طلبائے کرام اگر چیٹ جی پی ٹی یا دیگر مصنوعی ذہانت کے سافٹ ویئر واپیلی کیشنز کو استعمال کر کے کوئی مواد تیار کرتے ہیں تو اسے یکسر مسترد کر دیا جاتا ہے؛ بلکہ اس عمل کو علمی سرقت گردانا جاتا ہے۔

ایک اہم مسئلہ یہ بھی ہے کہ چیٹ جی پی ٹی یا دیگر مصنوعی ذہانت کے سافٹ ویئر واپیلی کیشنز کے استعمال سے سستی، کاہلی اور کام چوری کو طلبائے کرام میں رواج دیا جائے گا اور ان کے اندر علمی گہرائی اور صحیح تحقیق کرنے کا جذبہ ختم ہوتا چلا جائے گا اور وہ چیٹ جی پی ٹی یا دیگر مصنوعی ذہانت کے سافٹ ویئر واپیلی کیشنز پر اپنی معلومات کا انحصار کرنے لگیں گے جو کہ من گھڑت، جھوٹی، اور حقائق کے منافی معلومات فراہم کرتی ہیں۔

خلاصہ مضمون

خلاصہ مضمون اور چند گزارشات درج ذیل ہیں:

✓ عوام مصنوعی ذہانت کے سافٹ ویئر مثلاً چیٹ جی پی ٹی وغیرہ سے علم الفرائض کے مسائل ہرگز نہ پوچھیں اور نہ ہی ان سافٹ ویئر کی مہیا کی گئی معلومات پر بھروسہ کریں۔ عوام الناس کو چاہیے کہ وہ دینی مسائل کو مستند مفتیان کرام اور دارالافتاء سے معلوم کریں اور ان ہی حضرات کے بتائے گئے مسائل پر بھروسہ اور عمل کریں۔

✓ مصنوعی ذہانت کے پروگرامز کو علوم وحی اور بالخصوص علم الفرائض کے سمجھنے، سیکھنے سکھانے اور ترویج و اشاعت کے لیے ہرگز ہرگز استعمال نہ کیا جائے؛ بلکہ جو خیر القرون میں طریقہ کار اختیار کیے گئے ہیں یعنی سینہ بہ سینہ علوم کی منتقلی اور سند، انھیں پر انحصار اور انھیں کے ذریعے دینی علوم کو اگلی نسل تک منتقل کرنا چاہیے۔

✓ مدارس دینیہ کے طلبائے کرام میں پختہ علمی و تحقیقی استعداد بنانے کے لیے مصنوعی ذہانت کے سافٹ ویئر کے استعمال پر مدارس دینیہ میں سختی سے پابندی لگائی جائے۔ بالخصوص فقہی مسائل کی تحقیق، خلاصہ تفسیر، احادیث کی تخریج، اور فتاویٰ نویسی کے لیے چیٹ جی پی ٹی و دیگر مصنوعی ذہانت کے سافٹ ویئر کو استعمال کرنے سے مکمل احتراز کیا جائے۔

✓ مصنوعی ذہانت قطعی طور پر وحی کے علوم کا متبادل نہیں ہو سکتی؛ لہذا سختی کے ساتھ اس بات کا اہتمام کیا جائے کہ مصنوعی ذہانت کو علوم وحی کے متبادل کے طور پر استعمال نہ کیا جائے۔

علامہ بنوریؒ کی چند نصیحتیں

از: مولانا محمد راشد شفیع

محدث العصر حضرت مولانا سید محمد یوسف بنوری رحمہ اللہ کی ولادت بروز جمعرات 6 ربیع الثانی 1326ھ مطابق 1908ء کو ضلع مردان میں شیخ ملتون ٹاؤن کے مغرب میں واقع ”مہابت آباد“ نامی بستی میں ہوئی۔

حضرت مولانا سید محمد یوسف بنوریؒ امیر مرکز یہ مجلس تحفظ ختم نبوت پاکستان رحمۃ اللہ علیہ جامع صفات شخصیت کے مالک تھے۔ خیر القرون کو چھوڑ کر سرور کائنات افدہ ابی وامی کی امت کے منتخب اور نابغہ روزگار لوگوں کی جو فہرست بن سکتی ہے، وہ اس میں شامل تھے۔ وہ علم کا خزانہ، عرفان کا دریا اور استقامت کا پہاڑ تھے۔ انھوں نے پوری زندگی علوم دینیہ کی تعلیم و تدریس اور تبلیغ میں گزار دی۔ حق تعالیٰ نے ان سے حفاظت اور اشاعت اسلام کا عظیم کام لیا۔ ان کی دینی اور ملی خدمات کو ضبط تحریر میں لانے کے لیے مستقل تصنیف کی ضرورت ہے۔ یہ مختصر فرصت اُن کا مقام و مرتبہ اور ان کی علمی اور عملی خدمات کی تفصیلات کے تذکرے کی متحمل نہیں ہے۔ حضرت مولانا بنوریؒ کے علمی مقام و منزلت کے سلسلہ میں اتنا کہہ دینا ہی کافی ہے کہ محدث جلیل علامہ دوراں سید انور شاہ کشمیریؒ کے ارشد تلامذہ میں سے تھے۔ علامہ کشمیریؒ کے جتنے شاگرد آج دنیا میں موجود ہیں ان سب کو اس بات سے اتفاق ہے کہ مولانا بنوریؒ، سید انور شاہ کشمیریؒ کا صحیح عکس اور ان کی پوری تصویر تھے۔ (ماہنامہ بینات، صفر المظفر 1434ھ جنوری 2013ء)

آپ کی تحریرات سے چند مختصر نصائح قارئین کی خدمت میں پیش ہے۔

۱۔ ”دین کا سب سے بڑا کام یہ ہے کہ بندہ خود دین پر قائم ہو جائے۔ باقی کام اس کے بعد

ہیں۔“ (بینات، جامعہ علوم اسلامیہ بنوری ٹاؤن، شمارہ: ذوالقعدہ 1398ھ)

۲۔ ”اکابر کی عظمت دل میں ہو تو دین کی محنت میں برکت آتی ہے۔“ (بینات، خصوصی اشاعت برائے حضرت بنوری رحمہ اللہ، 1397ھ)

۳۔ ”علماء کا کام صرف فتوے دینا نہیں؛ بلکہ امت کی رہنمائی اور اصلاح بھی ہے۔“ (بصائر و عبر، جلد اول، ص: 45)

۴۔ ”تبلیغی جماعت کی محنت نے دین کو عوام الناس تک پہنچایا، یہ ایک عظیم خدمت ہے۔“ (بینات، شمارہ: ربیع الاول 1395ھ)

۵۔ ”دینی مدارس کو عصری تقاضوں کے مطابق نصاب میں مناسب تبدیلیاں کرنی چاہئیں، تاکہ طلبہ زمانے کے چیلنجز کا مقابلہ کر سکیں۔“ (بصائر و عبر، جلد دوم، ص: 112)

۶۔ ”تصوف کا اصل مقصد نفس کی اصلاح اور اللہ سے قرب حاصل کرنا ہے، نہ کہ دنیاوی مفادات۔“ (بینات، شمارہ: شعبان 1396ھ)

۷۔ ”ختم نبوت کا عقیدہ دین اسلام کی بنیاد ہے، اس پر کوئی سمجھوتہ نہیں ہو سکتا۔“ (بینات، شمارہ: شوال 1394ھ)

۸۔ ”قرآن و سنت کی تعلیمات کو اپنی زندگی کا حصہ بنائیں، یہی کامیابی کا راستہ ہے۔“ (بینات، شمارہ: رمضان 1397ھ)

۹۔ ”علماء کو چاہیے کہ وہ عوام کے مسائل کو سمجھیں اور ان کے حل کے لیے کوشش کریں۔“ (بصائر و عبر، جلد اول، ص: 78)

۱۰۔ ”دین کی خدمت میں اخلاص سب سے اہم ہے، ریاکاری سے بچنا چاہیے۔“ (بینات، شمارہ: محرم 1398ھ)

۱۱۔ ”احادیث کی تشریح میں احتیاط برتنی چاہیے، تاکہ غلط فہمیاں پیدا نہ ہوں۔“ (معارف السنن، مقدمہ، ص: 27)

۱۲۔ ”اسلامی تعلیمات کو جدید تقاضوں کے ساتھ ہم آہنگ کرنا وقت کی ضرورت ہے۔“ (بینات، شمارہ: رجب 1395ھ)

۱۳۔ ”طلبہ کو چاہیے کہ وہ صرف نصابی کتب پر اکتفا نہ کریں؛ بلکہ اضافی مطالعہ بھی کریں۔“ (بصائر و عبر، جلد دوم، ص: 89)

۱۴۔ ”علماء کو سیاست سے دور نہیں رہنا چاہیے؛ بلکہ اسلامی اصولوں کے مطابق رہنمائی کرنی

چاہیے۔“ (بینات، شمارہ: ذوالحجہ 1396ھ)

۱۵۔ ”اسلامی معاشرے کی تشکیل کے لیے تعلیم و تربیت کا نظام مضبوط ہونا چاہیے۔“ (بینات، شمارہ: صفر 1397ھ)

۱۶۔ ”طلبہ کو چاہیے کہ وہ وقت کی قدر کریں اور اسے ضائع نہ کریں۔“ (بصائر و عبر، جلد اول، ص: 102)

۱۷۔ ”علماء کو چاہیے کہ وہ اپنی زندگیوں میں سادگی اختیار کریں۔“ (بینات، شمارہ: جمادی الاول 1398ھ)

۱۸۔ ”اسلامی تعلیمات کو عملی زندگی میں نافذ کرنا ہر مسلمان کا فرض ہے۔“ (بینات، شمارہ: ربیع الثانی 1395ھ)

۱۹۔ ”طلبہ کو چاہیے کہ وہ اپنے وقت کا بہترین استعمال کریں اور غیر ضروری مشاغل سے بچیں۔“ (بصائر و عبر، جلد دوم، ص: 119)

۲۰۔ ”علماء کو چاہیے کہ وہ معاشرے کی اصلاح کے لیے عملی اقدامات کریں۔“ (بینات، شمارہ: شوال 1397ھ)

۲۱۔ ”دنیا میں اللہ تعالیٰ کی ذات اقدس کے سوا کسی سے خیر کی توقع نہ کریں، اور نہ کسی پر اعتماد و توکل کریں، ورنہ سوائے خسران و ناکامی کوئی اور نتیجہ نہ ہوگا۔“ (ماہنامہ بینات، رجب المرجب 1437ھ - مئی 2016ء)

۲۲۔ ”میں نے مدرسہ اس لیے نہیں بنایا کہ مہتمم یا شیخ الحدیث کہلاؤں، جلال میں آ کر فرماتے، اس تصور پر لعنت۔“ (ملفوظات حضرت شیخ بنوری قدس سرہ، ماہنامہ بینات، رجب المرجب 1437ھ - مئی 2016ء)

۲۳۔ ”ہم تو چاہتے ہیں کہ حصول معاش کے تصور کو ختم کر دیا جائے اور طالب علم صرف اللہ تعالیٰ کے دین کا سپاہی بنے، اس کے سوا زندگی کا کوئی مقصد اس کے حاشیہ خیال میں بھی نہ ہو۔“ (ملفوظات حضرت شیخ بنوری قدس سرہ، ماہنامہ بینات، رجب المرجب 1437ھ - مئی 2016ء)

۲۴۔ ”اللہ تعالیٰ نے مجھے یہ دعا سکھا دی ہے، یہی دعا کرتا ہوں: اے اللہ! تو خزانوں کا مالک اور بندوں کے دل بھی تیرے قبضہ قدرت میں ہیں، آپ ان کے دل پھیر دیں، وہ خود آ کر اس مدرسہ کی خدمت کریں، ہمیں ان کے در پہ نہ لے جا۔“ (ماہنامہ بینات، رجب المرجب 1437ھ)

- مئی ۲۰۱۶ء)

۲۵- ”خدا نخواستہ اگر ایسے حالات پیدا ہو جائیں کہ مجھ پر خدمتِ دین کے سارے دروازے بند ہو جائیں تو میں ایسا گاؤں تلاش کروں گا جہاں کی مسجد غیر آباد ہو اور لوگ نماز نہ پڑھتے ہوں، وہاں جا کر اپنے پیسوں سے ایک جھاڑو خریدوں گا اور مسجد کو اپنے ہاتھ سے صاف کروں گا، پھر خود ہی اذان دوں گا اور لوگوں کو نماز کی دعوت دوں گا۔“ (ماہنامہ بینات، رجب المرجب ۱۴۳۷ھ - مئی ۲۰۱۶ء)

۲۶- ”اگر دینی مدرسہ دنیا کے لیے بنایا ہے تو آخرت کا سب سے بڑا عذاب ہے اور اگر آخرت کے لیے بنایا ہے تو دنیا کا سب سے بڑا عذاب ہے۔“ (ماہنامہ بینات، رجب المرجب ۱۴۳۷ھ - مئی ۲۰۱۶ء)

۲۷- ”دشقی اور ملعون ہے وہ شخص جو علمِ دین کو حصولِ دنیا کے لیے استعمال کرتا ہے، ایسے بد بخت سے سر پر ٹوکری اٹھا کر مزدوری کرنے والا بدرجہا بہتر ہے۔“ (ماہنامہ بینات، رجب المرجب ۱۴۳۷ھ - مئی ۲۰۱۶ء)

۲۸- ”جو طالب علم اس مدرسہ میں اسلامی شکل و شباهت اختیار کیے بغیر رہنا چاہتا ہے اور جس کے دل میں علمِ دین کے ذریعے دنیا حاصل کرنے کی تمنا ہے، وہ ہمارے مدرسہ میں نہ رہے، ورنہ اللہ تعالیٰ اور اس کے رسول ﷺ کے ساتھ بدترین خیانت ہوگی۔“ (ماہنامہ بینات، رجب المرجب ۱۴۳۷ھ - مئی ۲۰۱۶ء)

۲۹- ”ایک شخص اپنے اخلاص کی بدولت الف، با پڑھا کر جنت میں جاسکتا ہے اور دوسرا اخلاص کے بغیر بخاری شریف پڑھا کر اس سے محروم رہ سکتا ہے۔“ (ماہنامہ بینات، رجب المرجب ۱۴۳۷ھ - مئی ۲۰۱۶ء)

دعا—حقیقت اور آداب

از: مولانا ابوبکر حنفی شیخوپوری

دعا محض اللہ سے سوال کرنے کا نام نہیں؛ بلکہ یہ اہم ترین عبادت ہے، ارشادِ باری تعالیٰ ہے: جو لوگ میری عبادت کے معاملے تکبر کرتے ہیں، وہ عنقریب رسوا ہو کر جہنم میں داخل ہوں گے (المؤمن: ۶۰) اس سے پہلی آیت میں چونکہ دعا کا مضمون ہے، اس لیے تمام مفسرین نے سیاق کا اعتبار کرتے ہوئے اس آیت میں عبادت کا مصداق ”دعا“ کو قرار دیا ہے، اور دعا صرف عبادت ہی نہیں بلکہ فرمانِ نبوی صلی اللہ علیہ وسلم کی رو سے عبادت کا مغز ہے، لہذا جب بھی اللہ تعالیٰ عبادت کی توفیق عطا فرمائیں، اس کے بعد دعا کا اہتمام کریں؛ تاکہ عبادت کی روح حاصل ہو۔ قرآن و سنت میں دعا سے متعلق جو احکام آئے ہیں وہ پانچ قسم کے ہیں۔ (۱) دعا کے فضائل (۲) دعا کے آداب (۳) قبولیت دعا کی شرائط (۴) قبولیت دعا کی صورتیں (۵) قبولیت دعا کے مواقع۔ ہر ایک کی مختصر وضاحت بالترتیب پیش کی جاتی ہے۔

دعا کے فضائل

قرآن و سنت کے تتبع سے دعا کی چار فضیلتیں معلوم ہوتی ہیں۔ پہلی فضیلت یہ ہے کہ اللہ تعالیٰ کے نزدیک دعا کا بڑا درجہ ہے، حضرت ابو ہریرہؓ روایت کرتے ہیں کہ رسول اللہ صلی اللہ علیہ وسلم نے ارشاد فرمایا: اللہ تعالیٰ کے نزدیک دعا سے بڑھ کر کوئی عمل عزیز نہیں (سنن ابن ماجہ) دوسری فضیلت یہ ہے کہ دعا کرنے والا بندہ خدا تعالیٰ کی رحمت میں آجاتا ہے، حضرت عبداللہ بن عمرؓ نبی کریم صلی اللہ علیہ وسلم کا ارشاد نقل کرتے ہیں: تم میں سے جس کے لیے دعا کا دروازہ کھل گیا، اس کے لیے رحمت کے دروازے کھول دیے گئے (ترمذی) تیسری فضیلت یہ ہے کہ دعا کرنے سے انسان اللہ کے

غضب اور غصہ سے بچ جاتا ہے، حضرت ابو ہریرہؓ آنحضرت صلی اللہ علیہ وسلم کا فرمان نقل کرتے ہیں: جو اللہ سے نہ مانگے، اللہ اس سے ناراض ہو جاتے ہیں (ترمذی) حکیم الامت مولانا اشرف علی تھانوی رحمہ اللہ فرماتے ہیں: دعا کی ایک چوتھی خاص فضیلت بھی ہے جو دوسری عبادات کو حاصل نہیں، وہ یہ کہ دعا اگر دنیا کے لیے کی جائے تب بھی قبول ہوتی ہے؛ جب کہ باقی عبادات اگر دنیا کے لیے کی جائیں ان کا اجر ضائع ہو جاتا ہے۔

دعا کے آداب

دعا کرتے وقت تین آداب کا لحاظ ضروری ہے، جن کے بغیر دعا موثر ثابت نہیں ہو سکتی: پہلا ادب یہ ہے کہ انسان دعا مانگتے ہوئے اپنی تمام تر قلبی توجہ اللہ تعالیٰ کی طرف رکھے اور دنیوی خیالات سے دل کو خالی رکھے، حضرت ابو ہریرہؓ نبی کریم صلی اللہ علیہ وسلم کا ارشاد نقل کرتے ہیں: جان لو! اللہ تعالیٰ غافل دل کی دعا قبول نہیں فرماتے۔ (ترمذی)

دوسرا ادب یہ ہے کہ دعا کرنے کے بعد اس کی قبولیت کے بارے میں جلدی نہ مچائے، حضرت ابو ہریرہؓ کی روایت سے فرمان نبوی منقول ہے: تمہاری دعائیں اس وقت تک قبولیت کے قابل رہتی ہیں جب تک ان کے بارے میں جلد بازی سے کام نہ لیا جائے (اور جلد بازی یہ ہے) کہ بندہ کہنے لگے کہ میں نے دعا کی تھی؛ لیکن قبول نہیں ہوئی۔ (بخاری، مسلم)

تیسرا ادب یہ ہے کہ دعا قبولیت کا یقین رکھ کر مانگی جائے، حضرت ابو ہریرہؓ آنحضرت صلی اللہ علیہ وسلم کا ارشاد بیان فرماتے ہیں: جب بھی اللہ سے دعا مانگو تو اس یقین کے ساتھ مانگو کہ وہ ضرور درجہ اجابت تک پہنچے گی (ترمذی) حضرت ابو ہریرہؓ ہی کی روایت ارشاد نبوی ہے: جب تم میں سے کوئی دعا کرے تو یوں نہ کہے کہ ”اے اللہ! اگر تو چاہے تو مجھے بخش دے، اگر چاہے تو مجھ پر رحم فرما اور اگر چاہے تو مجھے روزی عطا فرما“، بلکہ قبولیت کے پختہ یقین کے ساتھ مانگے؛ کیونکہ وہ وہی کرے گا جو وہ چاہے گا، کوئی اس سے زبردستی نہیں کروا سکتا۔ (صحیح بخاری)

قبولیت دعا کی شرائط

ہمارے معاشرے کا اکثریتی طبقہ نالاں ہے کہ ہم دعائیں تو بہت کرتے ہیں؛ لیکن وہ قبول نہیں ہوتیں، مصیبتیں پہلے سے زیادہ گھیر لیتی ہیں اور پریشانیاں زندگی کو اجیرن کیے رکھتی ہیں، پھر نوبت

یہاں تک پہنچ جاتی ہے کہ مایوسی کے بھنور میں پھنسا ہوا انسان دعا مانگنا ہی چھوڑ دیتا ہے؛ جب کہ حقیقت یہ ہے ہم دعا قبول کروانے کا ماحول ہی پیدا نہیں کرتے اور ان شرائط کو یکسر نظر انداز کر دیتے ہیں جو قبولیت دعا کے لیے شرط اور رکن کا درجہ رکھتی ہیں، احادیث میں غور کرنے سے دعا کی دو شرطیں معلوم ہوتی ہیں۔ پہلی یہ کہ انسان اپنی غذا میں حرام کی شمولیت نہ ہونے دے اور حلال و طیب اور شک و شبہ سے پاک غذا کا استعمال کرے۔ حضرت ابو ہریرہؓ فرمان نبوی نقل کرتے ہیں: اللہ تعالیٰ پاک ہے اور وہ صرف پاک چیز کو ہی قبول کرتا ہے، اس نے اس بارے میں اپنے بندوں کو وہی حکم دیا ہے جو اپنے رسولوں کو دیا ہے، اس نے رسولوں کو ارشاد فرمایا ”اے رسولو! تم پاک اور حلال غذا استعمال کرو اور نیک اعمال کرو، میں تمہارے اعمال سے خوب واقف ہوں، پھر اہل ایمان کو خطاب کر کے فرمایا ”اے ایمان والو! تم میرے رزق میں سے حلال اور طیب چیز کھاؤ“ اس کے بعد نبی کریم صلی اللہ علیہ وسلم نے ایک شخص کا ذکر کیا کہ وہ لمبے لمبے سفر کرتا ہے، اس کے بال پراگندہ اور کپڑے غبار آلود ہیں اور وہ آسمان کی طرف ہاتھ اٹھا کر کہتا ہے ”ای میرے رب! اے میرے رب! جب کہ حالت یہ ہے کہ اس کا کھانا، پینا اور لباس حرام ہے اور حرام غذا سے اس کی نشوونما ہوئی ہے تو اس کی دعا کیسے قبول ہو سکتی ہے۔ (صحیح مسلم)

دوسری شرط یہ ہے کہ دعا کرتے وقت اللہ تعالیٰ سے ایسی چیز کا سوال نہ کرے جو شرعاً ممنوع ہو، مثلاً یوں کہے: اے اللہ! میرے لیے شراب کا انتظام فرما۔ العیاذ باللہ! حضرت ابو ہریرہؓ سے مروی ہے کہ آنحضرت صلی اللہ علیہ وسلم نے فرمایا: بندے کی دعا اس وقت تک قبول ہوتی ہے؛ جب تک وہ کسی گناہ یا قطع رحمی کے بارے میں دعا نہ کرے۔ (صحیحین)

قبولیت دعا کی صورتیں

انسان جب دعا کرتا ہے تو اس کا خیال یہ ہوتا ہے کہ ایک تو جو چیز میں نے مانگی ہے بعینہ وہی ملے اور دوسرا یہ کہ فوراً ملے، حالانکہ اللہ تعالیٰ کی ذات حکیم ہے اور وہ بہتر جانتا ہے کہ کون سی چیز انسان کے لیے مفید ہے اور کس وقت مفید ہے، لہذا یہ ضروری نہیں کہ دعا میں کی گئی ہر تمنا پوری ہو؛ بلکہ جو چیز اللہ کے علم کے مطابق اس کے لیے موزوں ہوتی ہے، اللہ تعالیٰ وہ عطا فرماتا ہے، حضرت ابوسعید خدریؓ سے روایت ہے کہ نبی کریم صلی اللہ علیہ وسلم نے فرمایا: جو مومن بندہ کوئی دعا کرتا ہے جس میں کوئی گناہ یا قطعی رحمی نہ ہو تو اللہ تعالیٰ اس کو تین چیزوں میں سے کوئی ایک چیز ضرور عطا کرتا ہے، یا تو جو

اس نے مانگا ہے، وہی عطا فرمادیتا ہے، یا آخرت کے لیے اس کو ذخیرہ کر لیتا ہے یا اس کے عوض کوئی مصیبت دور کر دیتا ہے۔ (مسند احمد)

قبولیت دعا کے مواقع

اللہ رب العزت کا دربار ہر وقت اور ہر ایک کے لیے کھلا ہے، جو شخص جب چاہے اور جس وقت چاہے اس سے اپنی مراد مانگ سکتا ہے، وہ دنیا کے بادشاہوں کی طرح نہیں ہے جس تک رسائی حاصل کرنے کے لیے کسی سیکریٹری کی چالپوسی کرنی پڑے؛ لیکن احادیث سے معلوم ہوتا ہے کہ کچھ اہم مواقع ایسے ہیں جن میں دعا خصوصیت کے ساتھ قبول ہوتی ہے، وہ مواقع اللہ کی طرف سے اپنے بندے کے لیے عطا رحمت کے پیکیج ہوتے ہیں، مولانا منظور احمد نعمانی نے اپنی معرکہ الآراء اور مقبول عوام و خواص تصنیف ”معارف الحدیث“ میں ایسے دس مواقع بیان فرمائے ہیں جو ذیل میں درج کیے جاتے ہیں۔

- (۱) فرض نمازوں کے بعد
- (۲) ختم قرآن کے بعد
- (۳) اذان اور اقامت کے درمیان
- (۴) میدان جہاد میں
- (۵) جنگ کے وقت
- (۶) باران رحمت کے نزول کے وقت
- (۷) جس وقت کعبۃ اللہ آنکھوں کے سامنے ہو
- (۸) ایسے جنگل اور بیابان میں نماز پڑھ کے جہاں اللہ کے سوا کوئی دیکھنے والا نہ ہو
- (۹) میدان جہاد میں جب باقی ساٹھی بھاگ جائیں
- (۱۰) رات کے آخری حصے میں۔

اسلام میں فلاح کا دروازہ ہر ایک کے لیے کھلا ہے

از: محمد توقیر رحمانی

لیکچرر: مرکز المعارف ممبئی

نبی رحمت صلی اللہ علیہ وسلم کی دعوتی بصیرت کسی عام حکمت عملی کا نام نہ تھی؛ بلکہ یہ ربانی تنویر سے معمور ایک ایسی حکمت تھی جو انسانی شعور کے نشیب و فراز، نفسیاتی میلانات، سماجی پرتوں کی ذہنی ساخت اور قبول حق کے امکانات کو حیرت انگیز گہرائی کے ساتھ محیط تھی۔ اس دعوتی حکمت کی سب سے پہلی اور روشن مثال خود مرکز نزول وحی یعنی حجاز مقدس کا انتخاب ہے۔ حکمت نبوی کا پہلا مظہر حجاز کا انتخاب تھا، جو جغرافیائی، تہذیبی اور قبائلی لحاظ سے ایک مثالی مرکز ثابت ہوا۔ یہ انتخاب محض جغرافیائی نہیں، ایک الہامی پیش بندی تھی جسے ایک مستقل موضوع کے طور پر گہرے غور و فکر کا حق حاصل ہے۔ اس ربانی دعوت میں جہاں انسانی فطرت کی نزاکتوں کو ملحوظ رکھا گیا، وہیں اگر کسی لمحے انسانی اندازہ تھوڑا سا بھی حقیقت سے ہٹا محسوس ہوا تو فوراً وحی الہی کی صورت میں تصحیح نازل ہوتی، جو اس دعوت کی الہامی حیثیت کا زندہ ثبوت ہے۔ مکی زندگی کے ایک نازک لمحے میں، جب اشراف قریش نے ایک علیحدہ مجلس کا مطالبہ کیا اور عین اس مجلس میں ایک نابینا صحابی، حضرت عبداللہ ابن اُم مکتوم رضی اللہ عنہ، اخلاص کے ساتھ دین کی طلب میں حاضر ہوئے تو رسول اکرم ﷺ نے محض ایک لمحاتی تاخیر سے انھیں نظر انداز فرمایا، غالباً اس گمان کے تحت کہ یہ بعد میں تفصیل سے گفتگو کر لیں گے؛ مگر وہ رب جو علیم بذات الصدور ہے، اس نے فوراً سورہ عبس کے ذریعے نہ صرف نبی کریم صلی اللہ علیہ وسلم کی رہنمائی فرمائی؛ بلکہ ایک ابدی پیغام بھی رقم فرمایا کہ دین اسلام میں اصل شرف و برتری حسب و نسب میں نہیں؛ بلکہ صرف اور صرف تقویٰ میں ہے۔

یہ وہ مقام ہے جہاں الہیات، انسانی شعور اور سماجی برابری ایک وحدانی فلسفہ بن کر جلوہ گر ہوتے ہیں۔ نبوت محمدی ﷺ کی یہ شان ہے کہ جہاں مروجہ سماجی نظم پر ایک تہذیبی ضرب وارد ہوتی

ہے اور حق کا میزان صرف باطنی طہارت قرار پاتا ہے۔

مکہ کی سرزمین پر جب دعوتِ حق کو سر دمہری اور تکذیب کا سامنا ہوا، تو نگاہِ نبوت کی امید بھری کرنیں طائف کی جانب متوجہ ہوئیں۔ طائف بھی ایک تمدنی مرکز تھا تجارت، زراعت اور اشرافیہ کے اعتبار سے۔ آپ صلی اللہ علیہ وسلم نے طائف کی جانب رخ کیا، جہاں ایک مختلف سماجی ساخت موجود تھی جس سے دعوت کو نئی جہت مل سکتی تھی؛ مگر یہاں کارِ عمل نہ صرف مایوس کن تھا؛ بلکہ درندگی و سفاکی کی ایسی مثال قائم ہوئی کہ مجبوراً محبوبِ خدا کو اہل طائف کی سنگ زنی سے بچ کر پناہ کی تلاش میں ایک درخت کے سائے تلے رکتا پڑا۔ اگرچہ اس اقدام کا مقصد اشراف کے ذریعے عوام تک پیغام رسانی تھا؛ لیکن تاریخ نے گواہی دی کہ نبوی دعوت کسی مخصوص طبقے کی مرہونِ منت نہیں؛ بلکہ وہ پتھروں سے لہو لہان وجود بھی افقِ انسانیت پر آفتابِ رحمۃ للعالمین بن کر چمکتا رہا۔

یہ وہ لمحہ ہے جہاں تاریخ، نفسیات، فلسفہ، اور وحی ایک نکتے پر جمع ہوتے ہیں۔ یہاں ایک جلیل القدر نبی، جسے ملائکہ نصرت کی پیشکش دے رہے ہوں، وہ طائف کی گلیوں میں بے بسی کی تصویر بنا کھڑا ہے؛ مگر اس کے ہونٹوں پر بددعا نہیں؛ بلکہ ہدایت کی دعا ہے۔ یہی وہ مقام ہے جہاں انسانی تاریخ کو سب سے عظیم اخلاقی پیغام ملتا ہے کہ دعوت، حکمت اور صبر کا امتزاج نبوت کا جوہر ہے اور اسلام کی فتح، اشرافیہ کی منظوری سے نہیں، عوام کی بے لوث قبولیت سے عبارت ہے۔

آپ ﷺ کی طائف کی جانب پیش قدمی صرف ایک جغرافیائی حکمت عملی نہ تھی؛ بلکہ یہ ایک گہری سماجی بصیرت اور انسانی نفسیات کو سمجھنے کی مکمل تجربہ کاری تھی۔ طائف، مکہ کی طرح ایک تجارتی اور زراعتی مرکز تھا؛ لیکن یہاں کا سماجی ڈھانچہ کچھ مختلف تھا۔ طائف میں غالباً وہ طبقہ زیادہ تھا جو کمزور، مظلوم اور غربت کی لکیر سے نیچے زندگی گزار رہا تھا۔ نبی اکرم ﷺ نے مکہ میں بڑی باریکی سے مشاہدہ کیا تھا کہ اشرافیہ، مالدار اور صاحبانِ حیثیت افراد نہ صرف اسلام کے پیغام کو رد کر رہے تھے؛ بلکہ اپنی تکبر اور دنیاوی مفادات کی بنیاد پر اس کی مخالفت میں شدت پیدا کر رہے تھے۔ اس کے مقابلے میں، مکہ کے غلام، مظلوم اور فقیر طبقات جیسے حضرت بلال، حضرت خباب، حضرت صہیب اور حضرت عمار رضی اللہ عنہم اسلام کے پیغام کو فوراً قبول کر رہے تھے اور اسلام کی روشنی میں اپنا ایمان پختہ کر رہے تھے۔

یہ حقیقت نبی ﷺ کی دعوتی حکمت کی بنیاد بن گئی۔ آپ نے دیکھا کہ غربت اور تنگدستی انسانی دلوں کو نرم اور تواضع کو بڑھاتی ہے اور یہی وہ حالت ہے جو انسان کو حق کو قبول کرنے کے لیے زیادہ آمادہ کرتی ہے؛ اس لیے طائف کی طرف آپ کی دعوتی پیش قدمی میں یہ حکمت بھی پوشیدہ تھی کہ اگر طائف

کے اشترافیہ اسلام کے پیغام کو قبول نہیں کرتے، تو وہاں کے عوام، مزدور، کسان اور کمزور طبقات، جنہیں سماج نے اکثر نظر انداز کیا تھا، وہ شاید اس پیغام کو قبول کر لیں گے اور ایک نئی دعوتی فضا کی تخلیق ہوگی۔ یہی الہامی منہاج تھا کہ ظاہری حیثیت سے قطع نظر، باطنی طلب کو فوقیت دی جائے۔ اس آیت کی روشنی میں آپ صلی اللہ علیہ وسلم کی یہ حکمت عملی واضح ہوتی ہے کہ اسلام میں فلاح کا دروازہ صرف اشترافیہ کے لیے نہیں؛ بلکہ ہر فرد، خواہ وہ مظلوم ہو یا غریب، کے لیے کھلا ہے؛ چنانچہ، اگر طائف کے سردار ابتداء میں دعوت اسلام کو رد کرتے ہیں، تو ممکن تھا کہ وہاں کے عوام، جو ابھی تک پس منظر میں تھے، وہ اس دین حق کو قبول کر لیں اور اس کی ترویج کا ذریعہ بنیں۔

یہ واقعہ ایک تاریخی سبق بھی دیتا ہے کہ دعوت کو صرف طاقتور طبقے تک محدود نہ رکھا جائے؛ بلکہ اس کا دائرہ ہر گوشے تک پھیلا یا جائے، خاص طور پر مظلوم اور محروم طبقات تک۔ یہ وہ طبقے ہیں جو اکثر تاریخ کے دھارے کو بدلنے والے ثابت ہوتے ہیں، اور یہی لوگ، جنہیں کبھی نظر انداز کیا گیا، بعد میں اسلام کی علامت بن کر ابھرتے ہیں۔

وہی طائف، جہاں ابتدا میں تاریک مایوسی نے سایہ کیا تھا، وقت کے ساتھ ایسی روشنی کا مرکز بن گیا کہ حق کے پروانے اسی شہر سے پروان چڑھنے لگے۔ وہ چہرے جو ابتدا میں گمنامی کی دھند میں چھپے ہوئے تھے، بعد کے دور میں حق کی ترجمانی کرنے والے بن گئے۔ طائف جیسے شہر کو نور اسلام کی قلعہ گاہ میں ڈھلنے میں دیر نہ لگی۔ اس تبدیلی میں انسانی معاشرت کو سمجھنے کا وہ شعور کا فرما تھا جو دلوں کی گہرائی تک اترتا اور جذبات و حالات کی نزاکتوں کو پہچانتا ہے۔ آپ صلی اللہ علیہ وسلم کی دعوت اسی شعور کا مظہر تھی ایسی دور بین بصیرت کے آئینے میں محض الفاظ نظر نہیں آتے؛ بلکہ انسان کی روح بھی اس میں دکھائی دیتی ہے۔

یہ وہ انداز دعوت تھا جو صدیاں گزرنے کے بعد بھی فکر کو ہلانے اور احساس کو بیدار کرنے کی طاقت رکھتا ہے۔ جو صرف ظاہری حیثیتوں کو نہیں؛ بلکہ باطن کی استعداد کو مخاطب کرتا ہے۔ ہمیں اس حقیقت کو اپنے فہم و ادراک میں پیوست کرنا ہوگا کہ تاریخ کی روانی محض طاقتوروں سے نہیں؛ بلکہ اُن دلوں سے بدلتی ہے جو صداقت کی روشنی کو جذب کرنے کی صلاحیت رکھتے ہیں۔ یہی وہ دعوت ہے جو کسی طبقے تک محدود نہیں؛ بلکہ پوری انسانیت کو برابری، محبت اور دائمی فلاح کا پیغام دیتی ہے ایک ایسا پیغام جو انسان کو اس کے اصل مقام سے روشناس کراتا ہے اور ظلمت سے نکال کر اُسے روشنی کی طرف لے آتا ہے۔